
गोरी 


ही काणी गौरीची. गौरीक तशे कोण वळखनांत. कशे वळखतले? 


कित्याक तर गौरी शाळेत शिकपी एक ल्हान चली. गौरीचो बापूय 
गोविदबाब. तांकां मात सगळे वळखतात. ते एक शिस्तिचे मनीस. 
तांगेलो उद्येग आसा. दोन तीन फॅक्टरी आसात. कांय दुकाना आसात. 
तांगेर ल्हान मोट्यो मोटारी आसात. घरांत काम करपाक खूब मनशां 
आसात. पूण गोविदबाब हेर गिरेस्त मनशांभशेन न्हय. तांकां गरिबांविर्शी 
काकुळट दिसता. घरांतल्या मनशांकडेन ते आपलेपणान वागतात. 
तेचभशेन भायल्याय मनशांकडेन तितलेच आपुलकायेन उलयतात. 

गौरी तांगेली एकलीच अपुरबायेची धूव. ते गौरीची खूब माया 
करतात. गौरीच्या बर्‍या कामाची तोखणाय करतात. तेचबरोबर कितेय 
चुकले जाल्यार ती चूकय गौरीचे नदरेक हाडून दितात. 

एक दीस fad जालें, गौरी बापाय म्हऱ्यांत आयले आनी ताणें 
म्हणले, “बाबा, हांव पयशे चड मोडटां अशें तुकां दिसता?” 

“ना म्हज्या शाण्या. आनी म्हजेकडेन आसात ते सगळे दुडू 
कोणाचे? तुजेच. पूण गौरी, तुका एकूच सांगपाचें आसा.” 

“किते बाबा?” 

बाबान गौरीच्या दोळ्यांतलीं दुकां अचळय पुसून काडलीं आनी 
म्हणले, “जाणां गौरी, मनशान दुडू खर्च करता आसतना विचार करपाक 

जाय. जंय गरज आसा थंयच दुडू मोडपाक जाय. दुडू मनशाच्या 
आदाराखातीर आसतात. एकतर तुज्या आदाराखातीर नातर दुसऱ्यांच्या 
आदाराखातीर.” 

बापूय कितें सांगूंक सोदता ते गौरीक समजल॑ना. ताचो घुस्पागोदळ 
जालो. तोंड बारीक करून बाबडें जावन ताणें म्हणले, “बाबा, तूं fend 
सांगता तें म्हाका कळना.” 

“सांगतां, तुका कळटा तशे सांगतां.” 

“सांग.” 

बापायन तकली खरपिली. थोडो विचार केलो आनी म्हणले, 

“गौरी अशे केल्यार कशे? तुजी आयज परिक्षा घेवया.” 

“परिक्षा?” गौरी भियेलें. परिक्षा म्हळ्यार ताका थर्त भंय दिसतालो. 

“भियेवं नाका. ही परिक्षा शाळेतले परिक्षेसारकी न्हय.” 

“मागीर कशी?” 

“तू आयजवेर जें शिकलां ताची ही परिक्षा. म्हणजे तूं शाळेंत जें 
शिकला, घरांत जें शिकला वा हांगा-थंय भोंवताना जे शिकलां ताची 
परिक्षा.” | 

बापायचीं उतरां आयकून गौरी अदीक भियेलें. 

“पूण बाबा. हे परिक्षेक हांव नापास जालें जाल्यार?” 

“तू शाळेत नापास जाता तेन्ना कितें करता?” 

“बाबा, हाव केन्नाच नापास जावंक ना.” 

“हय मगो! हांव विसरलोच पळय. एक सांग, तुका एखाद्या पेपरांत 
मार्क उणे पडटात तेन्ना तूं कितें करता?” 

“खंय चुकलां तें सोदून काडटा.” 

“एकदां जाल्ली चूक तूं परत करता?” 

“ना बाबा. हांव ती सुदारतां.” 

“हांगाय तशेंच करपाचें. म्हजे परिक्षेक जर तूं नापास जाले जाल्यार 
Ta चूक सारकी करपाची.” 

गौरीक समजावणी मेळळी. ताका खूब उमेद जाली. ताणें म्हणले, 

“बाबा, म्हाका आतां परिक्षेक बसपाची उमळशीक लागल्या. तूं 


सुरू कर.” 

धुवेची उमेद पळोवन बापायकूय बरें दिसले. ताणें बोल्सांत हात 
घालून पयशार्चे पाकीट काडले. 

“गौरी, तुर्वे आतां म्हजेकडेन पयशे मागिल्ले. पयशे कित्याक तें 
तुवें सांगूना.” 

“तातूंत किते? हांव सांगता.” 


बापायन ताच्या तोंडार हात दवरलो आनी ताचें तोंड बंद केले. 

“तुका पयशे कित्याक ते हांव तुका विचारिना आनी तुंबूय सांगू 
नाका. हे घे.” 

बापायन ताचेमुखार शंबर रूपयांची नोट धरली. गौरीक शंबर रूपया 
पळोवन अजाप जालें. कित्याक तर तें मागपाक आयिल्ले ते gad 

पयशे न्हय. सदांच तें पांच नाजाल्यार धा रूपया मागतालें. बापायन 
म्हळें, “कांचवेंव नाका. हे शंबर रूपया घे. आयज सांजवेळ मेरेन हे 
पयशे खर्च कर.” 

“पूण बाबा कित्याखातीर खर्च करू?” 

“तीच तर तुजी परिक्षा.” 

“म्हणजे?” 

“हे पयशे अमूकच गजालीखातीर मोड़ अशें हांव तुका सांगना. 
तुका जाय तशे मोड. पूण एक गजाल मतींत दवरपाची.” 

“खंयची गजाल?” 

“ह्या पयशांचो बरो उपेग जावंक जाय. ज॑य गरज आसा थंयच हे 
पयशे खर्च जावपाक जाय. तुका समजले?” 

“बरेभशेन समजले.” गौरीक खूब खोस जाली. ताका दिशिल्ले, 
बापायची परिक्षा खुबूच कठीण आसतली, पूण तशें नासले. उमेदीभरशीं 
ताणें उड़कीच मारली. ताणें बापायक म्हणले. 

“बाबा, हे परिक्षेत हांव सामकें सोपेपणी पास जातलें. म्हाका तूं 
बक्षीस किते दितलो?” 

“म्हजी धूव गुणाची तशी बुदवत म्हण हांव सगळ्यांक सांगतलों.” 

“बक्षीस किते दितलो तें सांग.” 

“तू मागता तें. तूं सांगता तें.” 

गौरीक आनंद जालो. शंबर रूपयांची नोट घेवन तें धांवलें. बापायन 
ताका दीस भरयाची मुजत दिल्ली. पूण ताका इतले मुजतिची गरज 
नासली. आपूण रोकड्या रोकडें काम करतले आनी बापायचे परिक्षेक 
पास जातले अशे ताणें येबजिल्लें. तेच उमेदीन तें भायर सरलें. वाटेर 
ताका तागेल्या शाळेंतल्यो दोगी इश्टिणी मेळळ्यो. खंय वता काय म्हण 
ताणी गौरीक विचारलें पूण गौरीन “खंय ना” अशी वयलेवयर जाप 

दिली. 

खंय वचपाचें तें ताका खबर आसलें. तेच वाटेन तें चलतालें. 
शंबर रूपयांची नोट ताणें स्कर्टाच्या बोल्सांत दवरिल्ली. 

चलतां चलतां तें शाळेकडेन पावले. ही ताची शाळा न्हय. पूण 
केन्नाय येतना वतना ही शाळा ताका दिश्टी पडटाली. शाळेचे गेटीकडेन 
ताची नदर गेली. एक भुरगो गेटीभायर Sat आशिल्लो आनी हुंडक्या- 
हुडक्यांनी रडटालो. गौरीक ताची काकूळट दिसली. ते ताचे म्हऱ्यांत 
गेलें. ताणें ताका बारीर्कसाणेन विचारले. 

“कित्याक रडटा रे?” गौरीन ताचे फाटीर हात भोंवडायत विचारले. 
आपले BIER कोणतरी मायेन हात भोवडायता ते पळोबन भुरग्याक बरें 
दिसले. ताणे दोनूय मनगटांनी आपले दोळे पुसले. 

“तू कित्याक ter?” गौरीन ताका परत एक फावट विचारलें. 

“म्हाका वर्गातल्यान भायर घाला.” 

“कित्याक? qa मस्तेपणां केल्ली? अभ्यास करूना? मास्तराक 
परती जाप दिली?” गौरीन ताका एकार एक प्रस्न विचारले. 

“ना. हार्वे कसलीच चूक करूना.” 

त्या भुरग्यान मान सकयल घातली. कारण सांगपाक ताका लज 
दिसताली . 

“तुजी कसलीच चूक ना जाल्यार सांगपाक लजता कित्याक?” 

“म्हाका मोचे ना.” मान सकयल दवरूनच ताणें जाप दिली. गौरीन 
ताच्या पांयांकडेन पळयलें. खऱयांनीच ताच्या पांयांत मोचे नाशिल्ले. 
ताणे एक जोते घातिल्लें. पूण तें सामकेंच झरिल्लें आनी तुटपाकडेन 
पाविल्ले. गौरीक ताची सामकी काकूळट दिसली. 

“मोचे जाय म्हण तूं घराकडेन कित्याक सांगना?” 

“सद्दां सांगतां. आवयकूय सांगतां आनी बापायकूय सांगतां.” 

“मागीर?” 

“तीं सदांच म्हणटा - फाल्यां हाडटां. शाळेंत येतकूच मास्तर 
विचारता, मोचे केन्ना घालतलो? हांव सांगतां, फाल्यां घालतलो. हें 
अशें कितलेशेच दीस चल्लां. आमर्चे फाल्यां केन्ना उदेचना. आयज 
मास्तराक राग आयलो आनी ताणें म्हाका भायर घातलो. ताची म्हण 
चूक ना.” 

तो भुरगो भडाभड सांगत Taal. गौरी आयकत आसले. ताणे 
tee, “हातूंत मास्तराची चूक ना तशी तुजीय चूक ना. चूक तुज्या 
आवयबापायची.” 

“ना. तांचीय चूक ना.” भुरग्यान मान वयर करीत सांगले. 

“ना कशी तर? तू मोचे खंयचे हाडटलो? मोचे हाडपाचे ताणीं. 
नाजाल्यार तार्णी तुका मोचे हाडपाक पयशे दिवपाचे.” 

“तीं Gad पयशे दितलीं? तांचेकडेन आसपाक नाका? बापूय 
मानाय आनी आवय HAL. शेताभाटांत काम करता. तीं जोडटा तें 
आमकां खावपा-जेवपाक पुरो जाता. बयर कांय उरना. कशीं हाडटलीं 
म्हाका मोचे?” 

गौरीक वायट दिसले. गरीब मनशांक FAS कश्ट पडटात हें ताका 
खबर नासले. 

“मोच्यांक कितले पयशे पडटात रे?” गौरीन ताका विचारलें. 

“म्हार आसात आनी सवायूय आसात. तुवें घातल्यात ते खूब 
म्हारग. म्हाका सवाय ते उपकारता. पूण तांकां शंबर रूपया तरी पडटा. 
हांव GHAR चवकशी करून आयलां.” 

उलयतां SHAT त्या FLATS तोंड हांसतें जाळे. आतां तो व्हदळचे 
परस बरो दिसतालो. 

गौरी ताच्या तोंडाकडेन पळयत रावले. ताका मनांतल्यान दिसलें, 

ह्या भुरग्याचें हांसते तोंड अशेच उरपाक जाय. तें तशें उरतलें जाल्यार 
ताची अडचण पयस करपाक जाय. अडचण पयस करप म्हणजे हाका 
मोचे घेवपाक पयशे दिवप. शंबर रूपया! आपणाकडले शंबर रूपया 
हाका दिले जाल्यार? पूण नाका. आयज म्हजो परिक्षेचो दीस! ह्या 
पयशांचो बरो उपेग जावपाक जाय. 

गौरी आपलेभितर येवजिताले. भुरगो ताका पळयत रावलो. ताका 
आशा कशी दिसली. ताणें गौरीक म्हणले, 

` “बाय, तूं बऱ्या सभावाचे दिसता. तुज्या कपड्यावयल्यान तूं गिरेस्त 

कशे दिसता. म्हाका एक शंबर रूपया दियशी?” 

गौरीक कच्च जालें. आपल्याकडेन शंबर रूपया आसा हें हाका 
ज्युस्त कशे कळळें? ताणें भुरग्याक म्हणले, 

“हे पळय, म्हजेकडेन शंबर रूपया आसा. म्हाका तुजी काकळूटय 
दिसता. पूण हांव ते तुका दिना. कित्याक तर बापायन म्हजी परिक्षा 
पळोवपाखातीर ते म्हाका दिल्यात.” 

भुरग्याचें हांसतें आशिल्लें तोंड बावलें. तो परत रडकुरो जालो. 

गौरीक ताची अवतीकाय पळोवपाक जालें ना. ताका खूब वायट दिसले. 
ताणें तोंड घुंबडायले आनी d चलत रावले. मदीं मर्दी तें फार्टी वळून 
पळयतालें. तो भुरगो तसोच हातांनी दोळे पुशीत आशिल्लो. 
_ गौरीन आतां पावलां नेटान वडयरलीं. आपणालें काम बेगीन करपाचें 
आनी घरा वचून बापायक सांगपाचें अशे तें येवजितालें. इतल्यान ताका 
कोणेतरी उलो ARG. उलो नांवान मारूक नासलो. फकत “बाय” इतलेंच 
म्हणिल्ळे. ताणें फाटल्यान वळून पळयले. एक बायलमनीस ताचे वाटयां 
येताली. तिचे हांडीर ल्हान भुरगें आशिल्ले. तें एकसारकें रडटालें. 
बायलमनीस पिंजकी साडी न्हेशिल्ली. पोलकोय पिंजिल्लो. गळ्यांत, 
नाका-कानांत कसले अलंकार नासले. हांडीवयल्या भुरग्याच्या 
आंगावयली खोमशी लेगीत पिजिल्ली. आवय आनी धुवेची ती 
अवतिकाय पळोवन गौरीक तांची काकूळट दिसली 

“हैं भुरगें रडटा कित्याक?” गौरीन ते बायलेक विचारलें. 

“ताका जोर आसा. जोरान ते फणफणटा.” आवयन भुरग्याचे तकलेर 
हात दवरीत जाप दिली. 

“मागीर ताका घेवन भोंबता कित्याक? बेगीन व्हरून दोतोराक 
दाखयात.” गौरीन तिका सांगलें. 

“बाय दोतोराक दाखोवपाक पयशे नाका?” 

“तुजेकडेन पयशे ना तर?” 

“ना बाय. हांव आनी हें भुरगें अशीं दोगांच आमी. ह्या भुरग्याचो 
बापूय काम करताना बिल्डिंगेवयलो पडून मेलो. हांव एकलीच जोडटां 

आनी ताचेर आमी दोगांय पोसतां. हांव कामेरें म्हणून दिसावड्याच्या 
वावराक वतां. पूण आयज दोन दीस जाले, भुरगे बरें ना देखून कामाक 
वचूना. काम ना जाल्यार पयशे खंयचे? आमच्या सारक्या गरिबाक 
कोण पातयेता तरी? हांव गरीब, पूण केन्ना भीक मागूना. भीक मागपाक 

म्हाका आवडना. पूण आयज परिस्थिती सामकी वायट आयल्या देखून 
येत्या-वेत्याकडेन हात मुखार करतां. पूण कोणूच कसली मदत करीना.” 

आंवडो गिळिनासतना ती एक दमान उलयत रावली. आपणाली 
गजाल आयकून कोणाकूय काकळूट येवंची म्हणून ती सांगताली, आनी 
तशेच जालें. तिची दुखेस्त गजाल आयकून गौरीचें काळीज कळवळळें. 
नकळटाना ताचो हात शंबर रूपयांचे नोटीचेर गेलो. आनी चक्क करून 
ताका याद जाली. ना बाबा ना. हे शंबर रूपया अशे वगडावप ना. 
आयज म्हजे परिक्षेचो दीस. 

आनी गौरी चलत रावले. फाटीं वळून Vota अशें ताका 
दिसतालें. पूण ताणें तशें केले ना. झपाझप चलत रावले. ती बायलमनीस 
ताचे फाटल्यान थोडोवेळ चलत रावली. तिचीं “बाय, बाय” हीं उतरां 
कितलोसोच वेळ ताच्या कानार पडत आसली. 

गौरीन आतां IRS, फार्टीफुडे खंयच पळोवप ना. दावे उजवे 
खंयचेच वटेन नदर घालप ना. कोणाचें कितें आयकप ना. कोणाखातीर 
थारप ना. सरळ वचप. परिक्षेक बसप आनी पास जावन घरा वचप. 

आनी ते चलत चलत देवळाकडेन पावलें. देवळाचीं सोपणां चडून 
भितर गेलें. देवामुखार उबे रावले. देवाची Fed उजवाडान चकचकताली . 
गौरीन दोनय हात जोडले. दोळे धांपले. परत उक्ते केले. म्हू्तीकडेन 
पव्ठयलें जाल्यार ताका म्हूर्तीचें तोंड ae त्या गेटीकडल्या भुरग्याभशेन 
दिसले. ताणें परत दोळे धांपले. उक्ते केले जाल्यार आतां ताका म्हूर्तीचें 
तोड सामकें ते बायलमनशेभशेन दिसले. आपूण सपनांत आशिल्लेभशेन 
ताका जालें. ताणें दोळे चोळळे. हात-पांय हालयले. परत मुखार पळयले. 
आतां ताका देवाची आदलीच म्हूर्त दिश्टी पडली. 

वोतांतल्यान चलत आयलां देखून आपल्या दोळ्यांमुखार अशें 
दिसता जावंये! ताणें मनांत Fes. 

ताणें बोल्सांत हात घातलो आनी शंबर रूपयांची नोट भायर 
काडली. बारीकसाणेन पळयली. ते नोटीचेर महात्मा गांधीजीचें चित्र 
आशिल्ले. बापू! नोटीवयल्यान बापूचे चित्र उलयता अशें गौरीक दिसले. 

तें अजापलें. चित्र म्हण उलयता? ताच्या मनांत घुस्पागोंदळ जालो. 
आपूण देवळांत कित्याक आयलां तेंच ते विसरले. देवळांतलो पुजारी 
ताचेमुखार येवन उबो रावलो. तीर्थ घालपाक ताणें पंचपाळी मुखार 
केली जाल्यार गौरी खूंट कसो उबो ! बर्‍या वेळान तें भानार आयले. 
ताणें बेगीबेगीन बोल्सांत हात घातलो आनी शंबर रूपयांची नोट भायर 
काडली. नोट पयशांच्या Meld दवरली. त्या ताटांत आनीकूय जायत्यो 
बारीकमोट्यो नोटी आसल्यो. मोडीचे पयशे आसले. शंबर रूपयांची 
नोट पळोवन पुजारी खूश जालो. ताणें खोशयेन आपल्या उकत्या पोटार 
हात भोंबडायलो . 

पयशे देवाक घालून गौरी तडक घरा गेलें. ताका परत येवपाक 
अर्दी दिसूय लागूक नाशिल्लो. घरांत येनाफुडें ताणें उमेदीन बापायक 
उलो मारलो, “बाबा! हांव आयले!” 

ताका पळोवन बापायक अजाप जालें. 

“बाबा, हांव तुजे परिक्षेक पास जालें.” 

“आब्बा! म्हणजे परिक्षेक तूंच बसलें आनी तुजें तुकाच तुर्वे पास 
करून घेतले?” | 

“Ga सांगचे आदींच हांव पास म्हण म्हाका कळळें. qa दिल्ल्या 
दुडवांचो हांवें सगळ्यांत बरो उपेग केलो.” 

“तशे जाल्यार तुजी तोखणाय करपाक जाय.” 

“फकत तोखणाय न्हय. बक्षीस दिवपाक जाय.” 

“दिवया. पूण पयलीं सांग तरी.” 

“तुर्वे दिल्ले शंबर रूपया हावें देवळांत व्हरून देवाक दिले. देवाच्या 
ताटांत घातले.” 

बापूय खिणभर ओगीच रावलो. मागीर ताणें विचारलें, 

“बाय, ते पयशे आपणाखातीर मोडचे अशें तुका दिसलें ना?” 

“ना बाबा. आनी म्हाका गरजूय नासली. 

“तुर्वे बरे केलें बाय. आपणाकडेन आशिल्ले पयशे दुसऱ्याखातीर 
वापरू येता अशें तुका दिसले. तुजी ही बुध्द कवतूक करपासारकी. 

“म्हणटकूच हांव पास जाले?” 

“राव. ताचे आदीं म्हाका कांय प्रस्न तुका विचारपाक जाय.” 

“विचार.” 

“qe पयशे देवाक दिले. देवाक ताची खर्‍यांनीच गरज आसली?” 
बापायन विचारिल्ल्या प्रस्नान गौरी घुस्पले. 

“बाबा, तूं अशे कितें विचारता? देवान म्हजेलागीं मागू नासले. 
देव कशे मागतलो? पूण म्हाकाच दिसले, देवाक दिवप म्हणजे पयशांचो 
बरो उपेग जावप. देवालागीं पावता ती वस्त SAH पावता न्हय बाबा?” 

“पूण ती देवाक पावताच अशें म्हणूक जावचें ना.” 

बापायच्या उतरांनी गौरी अदीक घुस्पलें. बापायन म्हणले, 

“गौरी एक सांग, ते पयशे आनीक कोणाक दिवचे अशें तुका 
दिसले ना?” तेसरशीं गौरीक ae करून याद जाली. 

“दिसले बाबा. दोन फावटी तर्शे दिसले.” 

“दोन फावटी? केन्ना?” | 

“पयले फावट शाळेचे गेटीभायर एक भुरगो दिसलो. ताच्या पांयांत 
मोचे नासले. देखून ताका वर्गाभायर दवरिल्लो.” 

“तुका ताची काकळूट दिसलीना?” 

“दिसली तर. ताचेखातीर हांवें देवळांत देवालार्गी मागलें.” 

“किते मागले?” 

“देवा, ह्या भुरग्याचें दळीद्र पयस कर.” 

“मागीर मुखार कोण मेळ्ळो?” 

“एक गरीब बायलमनीस. तिचे हांडीर ल्हान भुरगें आसलें आनी 

ताका जोर आयिल्लो. तिका दोतोराखातीर पयशांची गरज आसली.” 

“तुका ते बायलेची काकळूट दिसली ना?” 

“खूब काकळूट दिसली बाबा. तिचेखातीर आनी भुरग्याखातीर 
हांवें देवालागीं मागले.” 

गौरीची जाप आयकून बापूय गंभीर जालो. ताणें म्हणले, 

“बाय गौरी, त्या भुरग्याची आनी ते बायलमनशेची तुका काकळूट 
दिसली. मागीर तुर्वे पयशे त्या भुरग्याक वो ते बायलमनशेक कित्याक 
दिलेना?” 

“सांगू?” 

“सांग.” 

“देव म्हजी परिक्षा पळयता अशें म्हाका दिसले.” 

“कसली परिक्षा?” 

“ते पयशे आपणामेरेन पावता काय ना तें पळोवपाक देवानूच त्या 
मनशांक म्हजे FEM धाडल्यां आसतलीं. पूण हांव बदलेंना. बाबा, 
हांव तुजे परिक्षेक पास जावंना?” 

बापूय वोगीच रावलो. गौरीक कितें जालां तें कांयच कळना जालें. 
बापायन म्हणले, 

“बाय, देव तुजी परिक्षा पळयतालो ही गजाल खरी, पूण तू समजता 
तशी न्हय.” 

“मागीर कशी तर?” 

“तुजी परिक्षा पळोवपाकूच दोन गरजवंत मनशां ताणें तुजे FEAT 
धाडिल्लीं. तांकां जर Ga Fad केल्ली जाल्यार देव तुजे करणेचेर खोशी 
जातलो आसलो.” 

आतां गौरीक याद जाली. देवाचे म्हूतींत ताका एक वेळ भुरगो 
दिसलो, एक वेळ बायलमनीस दिसली. गौरीन ती गजाल बापायक 

सांगली. बापायन म्हणलें, 

“बरोबर. तुज्या मनांत तांकां मदत करपाची इत्सा आसली. पूण 
तुवे सारको विचार केलोना. तूं घुस्पलें. देखून त्यी EY) मनशांचीं 
तोंडा तुजेमुखार परत परत आयलीं. खरें म्हळ्यार त्याच बब्बर तू शादूर 
जावपाचें. Ga शादूर जावचें म्हण Sta तुका शंबर रूपयांची नोट लेगीत 
वेचून काडून दिल्ली.” 

गौरीक चट्ट करून उगडास आयलो. 

“हय बाबा. ते नोटीचेर बापूचे चित्र आशिल्ले. आनी तें उलयता 
अशे म्हाका दिसले.” 

“खरें म्हळ्यार बापूचें चित्र पळोवन तुका ताच्या उतरांची याद 
जावपाची.” 

“कसली उतरा?” 

“बापून सांगलां. आदार तांकां दिवप जांकां खऱ्यांनीच आदाराची 
गरज आसा. सेवा तांची करप जांकां खऱयांनीच सेवेची गरज आसा.” 

“हय बाबा. बरोबर. म्हाका आतां याद जाली.” 

“आतां याद जावन उपेग किर्ते?” 

“बाबा, हांव तुजे परिक्षेक नापास जालें. म्हाका आतां सामकी 
लज दिसता.” 

बापायन गौरीक वेंगेत घेतलें. 

“देव म्हाका केन्नाच माफ करचोना.” 

“ना बाय. तुजेसारख्या निश्पाप भुरग्याक देव भोगशिता.” 

“असली चूक हांव केन्नाच करचे ना.” गौरीन दोळ्यांत दुकां हाडून 
सांगले. 

“शाणी म्हजी ga ती.” बापूय अपुरबायेन ताका पोशेत रावलो. 


4 ३ | ४५. 

TOs नांव कल्पेश. हांव पांचवे यत्तेत शिकतां. आयज हांव तुमकां 


काणी सांगपाक सोदतां. काणी म्हळ्यार गजाल. घडलेली गजाल. 
आमच्या गांबांतले मुळावे शाळेंत हांव शिकतालों. तेन्नाची गजाल ही. 

तश्यो Sls काणयो खूब आयकल्यात. चडश्यो म्हज्या आवयच्या 
तोंडांतल्यान. हांव तिका बा म्हणटां. म्हज्या दायन, म्हळ्यार बापायन, 
म्हाका केन्ना काणी सांगिल्ल्याची याद जायना. पूण तो कसल्योय 
घडिल्ल्यो गजाली सांगतालो. आतांय सांगता. म्हजी एक आजी 
आशिल्ली खंय. ती खूब at काणयो सांगताली. पूण हांव ल्हान 
आसतनाच ती मेली. 

होव तिसरे यत्तेत आसतना खडपकार गुरूजी आमकां SSN काणयो 
सांगतालो. लोक म्हणटाले, हो मास्तर भुरग्यांक शिकयना, फकत 
काणयोच सांगता. पूण ते तशे न्हय. खडपकार गुरूजी किते शिकोवपाचें 
आसा ते काणयेत घालून सांगतालो. मदी थोड्या म्हयन्याखातीर आमकां 
गांवकार बाई आयिल्ली. काणी साग म्हळ्यार ती हातार पट्टी मारताली . 
चवथे यत्तेत पोवळे मास्तर गरज तेन्नाच काणी सांगतालो. ना जाल्यार ना. 

आयजवेर हांवे जायत्यो काणयो आयकल्या. पुस्तकाचेर वाचल्या. 
आनी त्यो सगळ्यो म्हाका a= दिसल्या. 

पूण आतां तुमकां सांगतां ती काणी सामकी खरी. ती म्हजीच 
काणी ण Ee खरी दिसता काय फट म्हण देवाक खबर! 

काणी म्हजी“ैहैटली तरी ती म्हजी न्हय. काणी कल्परूखाची. 
कल्परूख हैं ताका हांवें दवरिल्लें नांव. पुस्तकांतलें. नाजाल्यार माडाक 
नांव खंयचें? 

म्हर्जे नांव ताका खूब आवडटालें. कल्पेश! वेगळेच तरेन तो म्हाका 
उलो मारी. तो आवाज कोणाच मनशाभशेन न्हय. जनावराभशेन न्हय. 
सवण्याभशेन न्हय. 

माड आनी उलयतालो म्हळ्यार तुमकां अजाप दिसलें न्हय? 
तेचखातीर हांवे म्हणले - ही काणी तुमकां खरी दिसता काय म्हण 
देवाक खबर! 

आमचें घर खेडेगांवांत. गांवांत पांच वाडे. पांचव्या वाड्यार आमचें 
घर. घरांत मनशां तिगां. बापूय दाय, आवय बा आनी हांव. दाय मानाय. 
शेतांभाटांत दिसवड्याच्या वावराक वचपी. आवयूय तशीच कामेरें म्हण 
वावराक वचपी. 

घरामुखार एक माड आसा. घरामुखार म्हळ्यार सामको दारामुखार 
न्हय. मातसो कुशीक. बा आंगण सारयता तेन्ना माडाकूय आंगणांत 
घेता. गिमांत पावसाआदीं, दाय घर शिवताना त्या माडाचेर चार पांच 
धेपां मारतालो आनी घराच्या पाश्टार चडटालो. तसोच देंवतालो. 

दायसारको हांवूय धेंपा मारून माडार चडपाचो यत्न करतालो. पूण 
धांवून वचून चार धेंपामेरेन चडटकूच आपशींच खाला पडटालों. बा 
आनी दाय सकाळींफुडें त्याच माडामुळांत तोंड धुतालीं. दाय केन्नाय 
तपलेंभर थंड उदक घेवन माडामुळांतूच न्हातालो. जेवन जातकूच 
माडामुळांत येवन आंवतालो. बा आयदनां घांसपाचीं जाल्यार थंयच 
माडामुळांत घांसताली. कसलोय कोयर, साली माडामुळांतूच वडयताली. 
दायन माडामुळांक आळे केल्ले. 

म्हजेंय तोंड धुवप, आंवप, न्हावप बी माडामुळांतूच जाताले. 
माडाक आपशींच उदक आनी सारें मेळटालें. 

माड बरो गुलगुलीत मातिल्लो. माळयेच्या जनेलांत रावून 
पळयल्यार मान हालय नासतना ताचो कषाळो दिसतालो. 

माड वाडिल्लो खरो पूण दाय ताका कवाथोच म्हणटालो. बा 
म्हाका म्हणटाली, तूं आनी तो केन्ना व्हड जाले कळळेच ना. 

एक दीस मजाच जाली. हांव पडिल्ल्या एका चुट्टाच्यो चुट्ट्यो 
मेजतालों. म्हजी संवंयूच ती. इतल्यान बान एक काळो दोरो हाडलो 
आनी म्हज्या गळ्यांत बांदलो. eta विचारलें, “हे किते करता?” बा 
म्हणपाक लागली, तूं आतां व्हडलो जाला. हांगा थंय भोंवता. तुका 
दिश्ट लागची न्हय म्हण हो दोरो! 

तें आयकून दाय बशिल्लो तो उठलो. ताणें घरांतलीं एक-दोन 
पोरणीं तुटकी जोतीं हाडलीं. तीं एके दोरयेर गुंथलीं आनी व्हरून माडाक 
बांदलीं. हांवे विचारलें, “हे किते?” दायन म्हणले, “वयर पळय, माडाक 
पेंड आयल्या. ताका दीश्ट लागची न्हय म्हणून हीं ताच्या भेंडाक जोतीं 
बादल्या.” 

म्हाका हांसूंक आयले. आनी मागीर आमी तिगांय हांसपाक 
लागलीं. इतल्या बोवाळान Bla मेजिल्ल्यो चुटूट्यो हांव विसरलो. 

माडाक एकार एक पेंडी येवपाक लागल्यो. येतो-वेतो माडाचेर 
नदर मारतालो. आनी लोकांचीय चूक नासली. कारण आमच्या 
घराकुशीक तो एकूच माड आसलो. बाकीच्या लोकांल्या दारांनी अशे 
माड नासले. आसले ते पयस, बांदार, शेताचे धडेर. 

आमचो माड दिसतालोय बरो. आमचें घर वळखुपाची माड ही 
बरी कुरू आसली. कोणूय दायक कामाखातीर सोदूंक येतालो तेन्ना 
शेजारी सांगताले, “त्या माडाकुशीक घर.” 

पाखां फुलोवन कोंबलो तणाच्या कुड्यार उबो रावचो तसो माड, 
चुडटां फुलोवन आमच्या घरावयर राविल्लो. पयसुल्ल्यान तो तसोच 
दिसतालो. 

माड लागपाक लागलो तेन्ना सुकिल्ले नाल्ल पडटाले. केन्ना बोंडेय 
झडटाले. सुकीं चुडटां, पिराडे पडटाले पूण माड घराच्या लागीं आसून 
लेगीत केन्ना एक नाल्ल वो चुडत घराच्या पाश्टार पडलेंना. बा म्हणटाली, 
माड मनशाळटा. तो सांबाळून झडटा. म्हाका तें खरें दिसतालें आनी 
फटूय दिसताले. 

पूण म्हाका माडाची खूप ओड लागिल्ली. हांव शाळेतल्यान येतकच 
अभ्यास करपाच्या निमतान घराचे माळयेरूच बसतालो. वयर वारोय 
बरो येतालो. एका जनेलांतल्यान येतालो आनी दुसर्‍या जनेलांतल्यान 
वतालो. हांव जनेलाकुशीक बसून अभ्यास करतालो पूण नदर भायरूच 
आसताली. 

बसला थंयच रावन म्हाका माडाचो कवाळो सारखो दिसतालो. 
पांचवीं चुडटां! वयर सरपी पोपटी शिवडी! कवाळ्यांत येवपी पेंडी! 

काल दिशिल्ली शिवडी आयज पळयल्यार वयर आयल्या! पूण 
कालचे बोंडे आयज केदे जाल्या तें कव्ठनासलें. पूण मागीर अकस्मात 
कांय दिसांनी ते मोटे जाताले. 

बा म्हणटाली, “तुवूंय दिसानदीस वाडत आसा. पूण दिसपट्टी वाड 
कळना.” 

पूण हांव माडाक नियाळीत आसतालों. सकाळीं शाळेत वचचे 
आर्दी, मागीर शाळेंतसावन परतता तेन्ना, मागीर आमोरेर. रातचो. 

एक दीस असोच माळयेर बसून जनेलांतल्यान माडाक नियाळीत 
बशिल्लों. रातचो वेळ तो. भायर मातशें चान्ने आसले. जाल्यार 

सपनांतल्याभशेन जालें. माड बागवलो आनी जनेला म्हऱ्यांत आयलो. 
आतां म्हटलें, हो पडटा काय किते? कांचवेलो हांव. जाल्यार एक मंद 
हांसो आनी मागीर गोड उतरां. 

“कल्पेश 5 5.” 

पळय जाल्यार माडूच उलयता. उलयता म्हळ्यार कवाळ्यांतल्यान 
आवाज येता आनी नाल्ल दोळे कशे बिटबिट्टात. 

“तू माड उलयता?” हांवें अजापान विचारले. 

“तुर्वे म्हाका उलोवपाक लायला.” 

“कसो?” 

“तू सामको जीव ओतून म्हाका नियाळटा. तुजेकडेन उलयलेबगर 
कशें रावूं येत? हांवूच कित्याक? तूं अशे तरेन ओड दाखयशी जाल्यार 
फातर लेगीत तुजेकडेन उलोवपाक लागतलो.” 

हांव ताका पळयत उरलो. ताचीं उतरां आयकत रावलों. 

“म्हाका dst नांव खूब आवडटा - कल्पेश! तुका तुजी बा आनी 
दाय उलो मारता तेन्ना बरें दिसता. कल्पेश 5 5” माडान म्हाका उलो 
मारिल्लेभशेन केलें. ताचो आवाज वेगळो आसलो. गोड! 

“हांव तुका खंयच्या नांवान उलो मारू?” हार्वे विचारले. 

माड उलोवपाक शकता आनी मनशाभशेन ताका सगळें कळटा हैं 
म्हाका पटिल्लें. 

“माडाक नांवा खंय आसतात? आसलींच जाल्यार जाग्यावयल्यान 
आसता. बांदार आसलो जाल्यार बादावयलो माड. धडेर आसलो 
जाल्यार धडेवयलो माड. केन्ना केन्ना आमचेमदीं तांबड्या नाल्लांचो 
माड आसता. ताका तांबडो माड म्हणटा. वांकडो आसल्यार भेंड वांकडो 
माड, चडूच जाल्यार कणको माड!” माड नांवांची वळेरी सांगत रावलो . 

“हांव तुका एक नांव दवरू?” हांवें माडाक आपलेपणान विचारलें. 

“म्हाका आनी नांव? तें आनी किते?” 

“कितें म्हणजे? जशें म्हाका नांव तशें तुका नांव.” 

“तुका नांवाची गरज. दायक, बाक, उलो मारपाक. शाळेत 
बरोवपाक, म्हाका कसली गरज?” 

“तुका नांव जाय. हांव तुका कसो उलो मारू?” Vie विचारलें. 

“तशे जाल्यार दवर.” 

“तुजे नांव कल्परूख! आमच्या पुस्तकांत माडाक हे नांव आसा.' 

“कल्परूख?” माडान अजापान विचारलें. 

“हय. कल्परूख.” 

“पूण अर्थ किते?” 

“पयलीं सर्गात एक रूख आशिल्लो खंय. तो रूख जें मागता तें 
दितालो. देखून ताका कल्परूख अशे म्हणटाले.” Sie सांगले. 

“तो मागता तें दितालो जाल्यार ताका तशे म्हणूक फाव.” 

“तो सर्गातलो कल्परूख. तसो तूं धर्तरेवयलो कल्परूख.” 

“कसो?” 

“तूं म्हणून आमकां कितलें दिता? सर्गातलो तरी मागल्या उपरांत 
दितालो. तूं मागचे आदींच दिता.” 

म्हज्या उतराचेर माड हांसत रावलो. म्हळ्यार सळसळत रावलो. 

“नांव आवडले?” 

“आवडले. Ta दवरलां म्हण चड आवडले.” 

“हांव फाल्यां तुका पुस्तक दाखयतां.” 

“फायचें फाल्यां पळोवया. आडसर पियेतलो?” माडान 
कवाळ्यांतलें आडसर हालयत विचारले. 

“आतां?” आडसर फोडून खावप म्हाका अडचणीचे दिसलें. ताका 
म्हजी अडचण समजली. ताणे म्हणले, 

“फकत उदक पी. घे. देंठांतल्यान तोड.” 

हांबें नेटान पेंडीचें आडसर कोंचलें. पूण पियेतलों कसो? उपाय 
माडानूच सुचयलो. 

“म्हज्या चुडटाचो एक व्हीर काड, मोड आनी मुखावयल्यान बुराक 
कर. व्हीर ज्युस्त आडसराच्या दोळ्याक तोपू दी.” 

माडान चत्राय दिली. etd तर्शेच केलें. मागीर माडान म्हणले. 

“बुराक जालो न्हय? आतां हे चुट्टेची बारीक नळी कर. कागदाची 
करता तशी. ती बुराकांत घाल. घातली? आतां ओड. बाटलेंत नळी 
घालून जशे पिता तशें पी.” 

हांव आडसराचें उदक पियेत रावलों. गोड! आडसर ल्हान. पूण 
उदक कितलेंशेंच, सोपून सोपना. पिवन जातकूच आडसर जनेलांतल्यान 
भायर वडयलें. ताचो आवाजूय जालो. 

ते रातीं आमी खूब गजाली केल्यो. अशे तरेच्यो गजाली, दोग 
इश्ट खूब तेंपान मेळटकूच करतात तश्यो गजाली. मागीर केन्नातरी म्हाका 
न्हीद लागली. 

सकाळीं उठ जाल्यार सकयल हाथरूण ओलें जालां. चेड्डीय 
भिजल्या. रातीं हांव हाथरूणाचेर मुतलो तर! आडसराचें उदक पिल्ल्यान 
अशें जालें. हांव उठून जनेला म्हऱ्यांत गेलों. जाल्यार माड सामको 
आदलेवरीच. म्हळ्यार उब्याचो उबो. जनेलाकडेनबी बागवूंक ना. हांव 
माडाक पळोवन हांसलों. जाल्यार माड वग्गी. सदचेभशेन. 

इतल्यान म्हाका उठोवपाक बा वयर आयली. म्हजी अवतिकाय 
पळोवन म्हणपाक लागली, 

“कल्पेश, तूं आजूनय हाथरूणाचेर सू करता?” 

“ना बा. रातीं आडसर पिलो आनी तशे जालें.” 

“आडसर? खंयर्चे आडसर?” 

“माडाचें.” 

“AIST तुज्या हातांत हाडून दिलें काय कितें रे?” 

“ना. Bla तोडून काडलें.” 

“कशे? माड थंय, तूं हांगा.” बान जनेलांतल्यान भायर पळयत 
म्हजीं फकाणां केलीं. 

“खरेच बा. हांव फट सांगना.” हांव बाक समजावपाचो यत्न 
करतालो. पूण बाक तें पटलें ना. ती हांसत हांसत ओली चादर कवळपाक 
लागली. 

म्हाका चट करून याद जाली. हांव धांवत माळयेचीं सोपणां देंवन 

सकयल गेलो. बद्द माडाच्या मुळांत. हांगा थंय सोदलें. जाल्यार जूस्त 
तें आडसर थंय पडलां. उखल्लें. पळयलें. ताका केल्लो बुराक तसोच 
आसलो. ASA हालोवन पळयले जाल्यार fed. हेंच ते आडसर. 
आडसर घेवन हांव धांवत बा म्हऱ्यांत गेलों. 

“बा, तुका फट दिसता न्हय? हें पळय, हांव रातीं पियेल्लो तें 
आडसर हेच. तातुंतलें उदक पियेवन Bid तें जनेलांतल्यान सकयल 
वडयिल्ले.” 

बान आडसर आर्ते पर्ते करून पळयलें. 

“Udi पडिल्ल्याचो आवाज जाल्लो खरो.” 

आडसर माडाचें आनी माडावयल्यान रातीं पडला इतलेंच बान 
खरें मानलें. बाकिचे सगळें तिणे फकाणांचेर व्हेले. 

शाळेंत वतना, म्हज्या गळ्यांत बांदिल्लो दिश्टिचो दोरो आसा 
काय शेणला ताची मात तिणे खात्री करून घेतली. 

त्या दिसा हांव शाळेत गेलो. शाळा सुट्टकच घरा आयलो. केन्ना 
काय रात जाल्यार पुरो अशे जालें. हातांत पुस्तक घेवन हांव माळयेर 
माडाची वाट पळयत रावलों. मर्दी न्हीद लागली. जाग आयली ती 
माडाच्या उल्यान. “कल्पेश 5 5” तींच म्होवाळ उतरां. 

हांवे दोळे उकते केले. कालचेभाशेनूच माड बागोवन जनेलांत 
आयिल्लो. 

“जाणां कल्परूखा, काल आडसराखातीर म्हजी फजेत जाली.” 
हांवे म्हणले. 

“म्हाका खबर आसा. ते खातीर म्हाका खूब वायट दिसता. पूण 
हांव कायच करूंक शकना.” 

“तू म्हजेकडेन उलोवपाक शकता तसो हेरांकडेन SHAH शकना? 
निदान म्हजे बाकडेन? दायकडेन?” 

“कित्याक?” 

“मनशां कपटी आसतात. स्वार्थी आसतात.” 

“हांवूय मनीस.” 

“पूण तूं निष्पाप ! नेणार ! देखून Bid तुजेकडेन इश्टागत केल्या.' 

“म्हाका ही इश्टागत अशीच तिगोवन दवरपाक जाय.” 

“महाकाय जाय.” माडान म्हणले. 

“किते करीत जाल्यार आमची इश्टागत ferret ना?” 

“अमुकूच अशे ना. पूण म्हाका आवडना तें करिना जातकूच जालें.” 

माडान सांगले. | 

“तुका किते आवडना?” 

“तै कशे सांगूक जातलें? तुजें Ga समजून dad पडटलें.” 

“पळय. id तुका दाखौबपाक पुस्तक हाडलां.” हांवें पुस्तक 
उसयलें आनी माडाचेर बरयिल्लो “कल्परूख” हो पाठ उकतो केलो. 

“ताचेर feed बरयलां?” माडान विचारलें. ताका वाचपाक येना 
आसले. 

“वाचून दाखोवं?” हांवें उमेदीन सांगले. 

हांव वाचपाक लागलों. - 

“माड आमकां आडसरां दिता, नाल्ल दिता. नाल्लाची सोय 
कांततात. तेल काडटात. नाल्ल जेवणाक वापरतात.” 

“बरोबर.” माडान मदींच म्हणले. 

“नाल्ल देवकार्याक वापरतात. तेन्ना ताका श्रीफळ म्हणटात.” 

“बरोबर.” 

“माडाच्या चुडटांनी खोंपी, घरां शिंवतात. चुडटांचीं मल्लां करतात. 
मल्लांचो उपेग माटोव घालपाक, कडवे बांदपाक करतात.” 

“बरोबर.” माडांक उमेद जाल्ली. 

“चुडटांच्या व्हिरांच्यो सान्नी करतात. नुस्ते धरपाखातीर कुळी 
करतात.” 

“बरोबर.” 

“कट्ट्यांचे दवले करतात.” 

“बरोबर.” 

“माडाचे वांशे करतात. वांशे घराखातीर वापरतात. पडिल्लो माड 
पोखरून ताचो पनेळ करतात. ताची लाट करून उदक उसपितात. 
नाल्लांचीं सोण्णां कुसोबन ताचो काबळो करतात. काबळ्यार्ची 
पांयपुसणीं करतात. दोरखंड करतात. माडाची कसलीच वस्त भायर 
पड़ना. सगळ्याचो जळव म्हण उपेग जाता. माड आमकां जाय तें दिता 
देखून ताका कल्परूख म्हणटात.” | 

“बरोबर. पूण अजून कांय वस्तू उरल्यो.” AS म्हणले. 

“खंयच्यो?” 

“हरव्या चुट्ट्यांचीं yor वकलां करतात. करवो कापून 
गाड्यांखातीर चक्रां करतात. क्रिकेट खेळपाखातीर पिराड्याचीं बेटा 
करतात. नाटक करपाच्या वेळार त्याच पिराड्याच्यो तरसादी करतात. 
सुकून Uses बोडे खेळाखातीर बॉल म्हण वापरतात.” माडान एका 
दमान सांगले आनी तो सळसळून हांसपाक लागलो. 

“आनीक एक वाक्य वाचपाचें उरलें.” हावें म्हणले. 

“खंयचे? वाच.” 

“माडाची सूर काडटात.” 

“तेवूय बरयलां?” माड निरशेलो. 

“ते बरोबपारचे न्हय?” 

“सूर काडटा खरी. काडटा म्हणटकूच बरयलां तें खरें. पूण तुज्यान 

एक करू येता?” 

“किते?” 

“माडाची सूर काडटा ताचे बदलीं माडाची सूर काडूं नये अश 
बरय.” 

“कित्याक?” i 

“तुजी मान कापून रगत काडल्यार जायत?” 

“ना.” 

“मागीर? म्हजी पोय कापून सूर कित्याक HIST? सोरो करपाखातीर 
मरे? हांव FAS सगळें दितां तें उणें म्हण म्हजो गळोच कापप?” 

माड SHAM आवाजान सांगतालो. ताचीं दुकांच गळटालीं आसूक 
जाय. पूण तीं म्हाका दिसलींना. Sia मेजाच्या खणांत हात घालून पेन 
काडलें. 

“किते करता?” 

“a सांगलां तशे AAT.” 

“राव. हो चुट्टेचो व्हीर काड. तुज्या मेजार तो तितेर आसा, तातूंत 
बुडोवन बरय.” 

ald तशे केलें. “माडाची सूर काडूं नये.” अशें स्पश्ट बरयलें. 
छापलेल्या अक्षरांपरस KAA अक्षरां व्हड जालीं. माडाक तीं वाचून 
दाखयलीं. माड खुशी जालो. 

“आडसर पियेतलो?” ताणें विचारलें. पूण हांवें रोकडेच ना म्हण 
सांगले. 

दुसऱ्या दिसा हांव शाळेंत गेलों. मदले सुटयेंत हांवें म्हगेल्या 
संवगड्यांक पुस्तक उकतें करून दाखयलें. तांकां म्हणलें - 

“आमच्या माडान हें आपणाल्या व्हिरान म्हाका बरोवपाक 
लायलां.” 


गौरी आनी कल्परूख 30 कल्परूख 


“किते बरयलां पळोवया.” मोटेल्या धनेशान पळयलें आनी मोट्यान 
वाचलें, “माडाची सूर काडू नये.” _ 


मागीर ताणें विचारलें Kg GEN 

“हे कितें बरयलां?” IFS NP 
“माडान म्हाका तशें बरय म्हण सांगढें 96 ॥७ ` | 
“खंयचो माड?” हः 


आमच्या घरामुखार आसा तो. तो माड मनशाळो.” 
“तो उलयता?” ल्‍ | 
“हय. उलयता | 
“ए ऽ ऽ ए 5 5 आयकात.” धनेशान सगळ्यांक एकठांय हाडले 
“पळयात हो कल्पेश कितें सांगता तो. तागेलो माड खय उलयता. 

“माड उलयता? रेडिओ तर रे तो?” एकल्यान म्हणले. 

“माडाच्या कवाळ्यांत दवरला आसतलो रेडिओ.” दुसऱ्यान 
म्हणले. 

“तरी बरे, हागेर एकूच माड आसा. आमच्यासारके शं 5 5 बर 
ना.” धनेशान म्हाका चाळयत Fed. तो भाटकारालो चलो आसलो 
आनी तांगेल्या भाटांत Gara खूब खूब माड आसले. 

“तुगेर कितलेय शंबर माड ATG, तातुंतलो एकलो तरी उलयता 
जाल्यार सांग. SSA आयला भाटकार!” हांवें सांगले. ते सरशीं धनेशाक 
आयलो राग. तो रागान सामको तांबडोगूंज जालो. म्हज्या फाटल्या- 
फुडल्यान नाचपाक लागलो. म्हणपाक लागलो, 

“व्हडली मिजास मारूं नाका. एका माडाचो भाटकार तूं.” 

ताणें म्हाका धुकलूनय वडयलो. म्हजेपरस तो मोटो आसलो आनी 
शक्तीमानूय आसलो. धनेशान सगळ्या संवगड्यांक आपणाल्या 
भोंबतणी जमयले. 

“जाणां तुमी, आमच्या भाटांत कितले माड आसा जाणां? ते 
कातरून आडवे करूनच तांनी एक रांग केली जाल्यार ती रांग हांगासावन 
दिल्लीमेरेन पावतली. आनी ते जर एकामेकांचेर उबे केले जाल्यार बद्द 
सर्गाक तेकतले.” 

पाने ह गजाल आयकताले. तांकां ते खरेंच दिसले. 
त्या उतरार हांवे म्हणले, 

“तशें जाल्यार दिल्‍ली आनी सर्ग सारखेच? दिल्लीक जितल्या 
बरांनी पावूं येता तितल्याच वरांनी सर्गात पावू येता?” 

म्हज्या प्रस्नाक धनेश गडबगडलो. वगी पडलो. ते सरशीं ताचेच 
संवगडी ताचींच फकाणां करपाक लागले. ताका परत राग आयलो. 

“एका माडाच्या भाटकारा, तुजो माड म्होडून पडूं!” अशें म्हणून 
तो म्हजेफाटल्यान लागलो. पूण इतल्यान घंटा वाजली. मदली सुटी 
सोंपली. 

ते रातीं माडाची आनी म्हजी भेट जाली. सकाळीं शाळेंत घडिल्ली 
गजाल हावें माडाच्या कानार घातली. माड कांय वेळ वगी रावलो 
आनी मागीर म्हणपाक लागलो, 

“बस. कवाळ्यांत बस.” 

हांव जनेलांतल्यान भायर आयलो आनी माडाच्या कवाळ्यांत 
बसलो. दोनूय हातांनी चुडटांच्या पिराड्यांक घट्ट धरलें. 

माड उबो जालो. आनी सरसर करून वयर सरपाक लागलो. सामको 
बाण कसो! ert सकयल पळयलें. आवयस्‌! सकयलीं घरां चान्न्यांत 
ल्हान थिपके कशीं दिसतालीं. घरांतल्यान मात मात उजवाड दिसतालो. 

आनी वयर! सामको लखलख! सगळ्याक नक्षत्रांच नक्षत्रां. 

“तुका जाय तितलीं तोड.” माडान म्हणले. 

“कितें तोडू?” 

“नक्षत्रां.” | 

“पूण तोडल्यार उणीं जावंचीं ना?” 

“ना.” 

“कशी?” 

“आतां रातचीं तोडून व्हेलीं तरी दिसाचीं आपशींच येवन हांगां 
दसतलीं.” 

“खच्यांनीच?” 

“हय. तेच खातीर तर तुका हांगासर हाडला. तोड.” 

माडान सांगना बराबर हांवें एका नक्षत्राक हात घालो. ओडले. 
तुटलें आनी हातांत आयलें. मातशें हून आसले. तशेच कलसावांच्या 
बोल्सांत घातलें. मागीर दुसरें तोडले. तिसरें. चवर्थे. कलसावांचीं दोनूय 
बोल्सां भरलीं. खोमसाच्या वयल्या बोल्सांतूय घातलीं. 

“पुरो.” हांवें माडाक म्हणले. 

ते सरशीं माड ल्हवू ल्हवू सकयल देंवपाक लागलो. म्हळ्यार लांब 
जाल्लो तो मोटवो मोटवो जावपाक लागलो. सामको मोटवो जालो 
आनी घराच्या जनेलाकडेन आदलेवरी बागोवन रावलो. Bla पट्ट करून 
जनेलांत उडी मारली. माळयेर आयलों . बोल्सांतलीं संगळीं नक्षत्रा काडून 
मेजार दाळून दवरलीं. माळीभर उजवाड फांकलो. माड आसा तसो 
उबो जालो. 

मेजा वयल्या नक्षत्रांक वेंग मारून हांव तसोच कदेलाचेर न्हिदलों. 

सकाळीं जाग आयली. पळय जाल्यार ASIN एकूय नक्षत्र ना. 
माडान सांगिल्लें तेंच खरें. दिसाचीं सगळी नक्षत्रा आपल्या जाग्यार 
उडून गेल्लीं. Ba मेजाचेर हात भोंवडायलो. नक्षत्रांची हुनसाण आजून 
मेजाक आसली. 

वायट दिसले खरें पूण माडान आदीं सांगिल्ल्यान बच्याक पडलें. 

नाजाल्यार रडपाक येतलें आसले. 

त्या दिसा शाळेंत मदले सुटयेंत सगळे जाण धनेशा भोवतणी एकठांय 
जाल्ले. ताणेंच तांकां आपोवन हाडिल्ले. तो तांकां किते तरी सांगतालो. 
तो सांगता तें हांवेंय आयकुचें अशें ताका दिसतालें. म्हजे खातीरूच तो 
तें सांगतालो म्हळ्यार जाता. हांव कुशीक आसलों. मागीर एकल्यान 
म्हाका मुद्दम आपोवन तांगेल्या पंगडांत आपयलो. धनेशानूच आपोवपाक 

लायलो. आपयलो म्हण हांव गेलों. मोटेल्या धनेशान सांगपाक सुरवात 
केली. “जाणां मरे, आमगेर एकदां भाट पाडले. नाल्लांची दोंगरायेदी 
रास जाली. मागीर ते सगळे नाल्ल फोडले. फोडलेल्या नाल्लांतल्यान 
जे उदक भायर पडले त्या उदकाचे एक तळे जालें. पेंवपाक मेळटा तेदें! 
नाल्लाचीं वळीं मागीर सुकयलीं. तीं सुकोवपाक श 5 5 बर दीस लागले. 
मागीर त्या वळ्यांचे खोबरें जालें. खोबऱ्याचे तेल काडले. घरा येद्या 
हांड्यांनी भरून दवरलें.” 

म्हज्यान तीं बंडलां सोसूंक जायना जालीं. हांवें म्हणले, 

“आतां तीं तेलाचीं आयदनां खंय? विकलीं काय घाणांक 
दवरल्यांत? कसलीं बंडलां फोडटा?” 

“हांव TSH फोडटां? एका माडाच्या भाटकारा? तशे जाल्यार तूं 
सांग मरे. आयकुया तुज्यो गजाली.” धनेशान तापून सांगले. हांवे म्हणले, 
“हांव सांगचो नासलो पूण तूं सांग म्हणटा म्हण सांगतां.” 

“सांग किते तें.” 

“हांव काल रातीं माडाचेर बसून मळबांत भोंबडी करून आयलो.” 

“माडाचेर बसून मळबांत भोंवडी ?” 

“हय. ह्या हातांनी हांवें नक्षत्रां Gea कलसावांच्या आनी 
खोमसाच्या बोल्सांत भरिल्लीं.” 

“मागीर खंय तर तीं? आमकां दी मरे एक एक.” धनेशान म्हणले. 

“पिसो तूं. दिसाचीं नक्षत्रां उडून वचून आशिल्लीं तशीं आपल्या 
जाग्यार वचून रावता.” ets आत्मविश्वासान सांगले. 

“अब्बा, काल तुजो माड उलयतालो. आतां तूं मळबांत वचपाक 
लागलो? कसल्यो GA फटासो रे?” धनेशान कपलार हात मारीत म्हणले. 

हांव थंयसान कडेक सरलो. धनेश संवगड्यांक किते किते सांगत 
आसलो. आनी ते व्हडाव्हडान हांसत आसले. 

दर एके राती माड चुकनासतना जनेलांत म्हजे भेटेक येतालो . 
म्हजेकडेन गजाली करतालो . 

हांव सदूदां शाळेतल्यान घरा येतकूच सांज जावचे आदीं सगळो 
अभ्यास करतालों. रातचो करपा खातीर कसलोच अभ्यास दवरिनासलों . 
रातचो वेळ फकत माडाकडेन गजाली करपा खातीर दवरतालों. 

एक दीस मात हांव अडचणींत सांपडलों. मास्तरान गणितां दिल्लीं. 
तीं सोडोवपाचो खूब यत्न केलो पूण कशींच कळना जालीं. इतले म्हणसर 

आमोरी जाली आनी मागीर रात. 
रातचो माड भेटेक आयलो. ताणें आदींच म्हजी अडचण पारखिली. 

“कितें जालां? गणितां सुटना?” 

“हय.” 

“वाच पळोवया.” 

la गणितां वाचून दाखयलीं. तीं बेरीज आनी वजाबाकी आसलीं. 
माडान आपणाले Ales मेजपाक लायले. मदी चुडट्यो मेजपाक 
लायल्यो. नाल्लांनी आनी चुड॒टांनी हिशोब समजावन दिलो. म्हाका तो 
समजलो. हांवें भराभर गणिताच्यो जापो बरोवन काडल्यो. 

दुसऱ्या दिसा शाळेंत गेलो. पोवळे मास्तरान सगळ्यांचीं गणितां 
तपासलीं. सगळ्यांची चुकलेलीं. धनेशाचीं तर सगळ्यान सगळीं 
चुकलेली. फकत म्हाका पैकीच्या पैकीं गूण पडिल्ले. सगळेजाण 
म्हजेकडेन अजापान पळयत रावले. पोवळे मास्तराकूय म्हजो दुबाव 
आयलो. 

“तुका गणितां कोणें दाखयलीं काय तुजे तुर्वेच सोडयलीं?” 

मास्तरान मान वांकडी करून वक्लांतल्यान म्हजेर नदर भोंवडायत 
विचारलें. 

eld म्हणले, “दाखयलीं !” 

“कोणे?” 

“माडान.” हावे जाप दिली. ते सरशीं मास्तराली तकली खडांयच 
करून उबी जाली. ताणें सगळ्या वर्गाचेर नदर मारली. सगळो वर्ग खो 
खो करून हांसतलो अशें ताका दिशिल्लें पूण कोणूच हांसलोना. कारण 
सगळेजाण FEST माडाविशी आयकून जाणां आसले. आनी आयज 
तर माडान गणितां सोड़यिल्लीं. मागीर कोण कित्याक हांसतलो? 

मदले सुटयेत धनेशान म्हाका भायर आपयलो. आमचे बरोबर 

बाकिचे भुरगे आयले. आतां धनेश बरोच नरम पडिल्लो. ताणें म्हणले, 

“कल्पेश, तुज्या माडाच्यो गजाली GM कित्यावयल्यान?” 

“कित्यावयल्यान म्हणजे? हांव सांगतां म्हणून GSA.” 

“फाल्यां हांवूय सांगतलो असल्यो गजाली. आमच्या पणसाक 
आंबे जाता म्हण सांगतलो. तूं खरें धरतलो?” धनेशान विचारले. 

“कित्याक खरें धरतलों? तुगेलो पणस येवन पळयतलो. आनी 
खात्री करून घेतलो.” eta जाप दिली. 

“आमकांय तुज्या माडाची अशी खात्री दी.” 

“म्हणजे कशी?” 

“तू सांगता, माडान मळबांत व्हरून हाडलो. तुर्वे नक्षत्रां तोडली. 
माडान गणितां सोडयर्ली. पूण आमकां कळपाचे कशे? Gell बंडलां 
न्हय कित्यावेल्यान.” धनेश शांतपणान उलयतालो. म्हाकाय ताचें म्हणणे 
पटले. पूण ताणें तापून सांगिल्ले जाल्यार हांव तें कशेंच मानून घेवंचो 
नासलों. रातीकडेन तोच प्रस्न eld माडाक विचारलो. माड fade 
जाल्लेवरी म्हाका दिसलो. आपणांखातीर म्हाका त्रास जातात अशे 
ताका दिसतालें. हावें म्हणले, 

“कल्परूखा, तूं तशें समजूं नाका. खर्‍यांनीच तुजे इश्टागतीखातीर 
हांव खोशी आसां. तूं जीं कर्तुपां करता तीं हांव लोकांक पटोबपाक 
शकना. आसू. कांय हरकत ना. ताणी म्हाका चाळयल्यार जाता. पिसो 
म्हळ्यार जाता. म्हाका मेळळां ते खूब व्हडलें.” 

माडाक समजायतना हांव WHA आयलो. दुकांय गळ्ळीं. 
पोल्यावयल्यान. माडान आपणाले चुट्टेन पोल्यावयलीं दुकां अचळय 
पुसून काडलीं. अख्खे चुडत म्हजेमुखार धरीत ताणें म्हणले, 

“आतां मेज.” 

“किते?” 

“चुट्ट्यो.” 

“त्यो मेजून किते करू?” 

“आतां मेजून दवर आनी फाल्यां त्या तुगेल्या धनेशाक आनी 
संवंगड्यांक घेवन यो.” माडान सांगले. 

हावे चुट्ट्यो मेजल्यो. एके वटेनच्यो, मागीर दुसरे वटेनच्यो. 

माड हांसलो आनी आसा तसो उबो जालो. 

दुसऱ्या दिसा हांव शाळेंत गेलों. मदले सुटयेची वाट पळयत बसलो. 
मदले सुटयेंत आमी सदचेभशेन एकठांय जाले. Bld म्हणले, 

“काल रातीं माड जनेलांत आयिल्लो तेन्ना हांवें ताच्या एका 
चुडटाच्यो चुट्ट्यो मेजल्या. एका अर्दाच्यो ज्युस्त शंबर आनी दुसर्‍या 
अर्दाच्यो शंबर आनी दोन, सगळ्यो मेळून दोनशें दोन जातात. तुमकां 
फट दिसता जाल्यार तें चुडत काडून मेजून पळयात.” 

कोण कांय एक उलयलो ना. धनेशान म्हणले, 

“शाळा सुट्टकच हागेर या आनी खात्री करून घेवंया.” 

शाळा सुट्टकच सगळ्यांचो मेळ आमच्या घराकडेन पावलो. तरी 
बरें घरांत कोण नासलो. दाय कामाक गेल्लो आनी बा कामाची सुटून 
आजून येवंची आसली. 

“खंय तो माड?” धनेशान विचारलें. 

“हो न्हय रे तुका पळयता.” हांबें म्हणलें. ते सरशीं धनेशान कच्च 
करून आंग काडलें. ताका दिसले माड GAAP ताका पळयता म्हण. 

‘ard ते चुडीत, दाखय पळोबंया.” धनेशान वयर पळयत 
विचारले. ताचेबरोबर सगळ्यांनी वयर पळयलें. 

“हे तें. जनेलावटेन आसा तें. मातशें सुकलां.” 

“पूण वयर चडटलो कोण?” 

“आनी चुट्ट्यो मेजतलो कसो?” 

एकलो एकलो उलोवपाक लागलो. 

“आमी सगळे माळयेर या. जनेलांत रावूया. मागीर जनेला म्हऱ्यांत 
आपय तुज्या माडाक.” 

“ना. तो तसो येवंचो ना.” हार्वे म्हणलें. 

“तशे जाल्यार हांव म्हज्या बाबाक सांगून एका पाडेल्याक आपयतां. 
ताका बयर चड़ोवन, चूडत कापून काडया. मागीर चुट्ट्यो मेजूया.” 

“जाता!” हांवें म्हणले. 

“पूण एक सांग. पैज कितली?” 

“कसली पैज?” 

“जर तुर्वे सांगिल्ल्यो तितल्योच FLEA जाल्यो जाल्यार हांव तुका 
बाबाक सांगून शंबर नाल्ल दिता.” धनेशान म्हणले. 

“आनी आमकां fend?” बाकिच्यांनी विचारलें. 

Bla Fees, “म्हाका शंबर नाल्ल नाका. ह्या सगळ्यांक एक एक 
aes दिवपाचो.” 

धनेशान तें मानून घेतलें. 

“तुर्जे फट जाले जाल्यार? किते पेङ्झ्यार?” धनेशान म्हाका 
विचारलें. ea म्हणले, “सांग, तूंच सांग.” 

“हो तुजो माड म्हाका.” धनेशान म्हणले. 

हांव मातसो अनमनलो. पूण हार्वे “आं” म्हणले. 

पाडेल्याक केन्ना हाडपाचो तें थारावपाक लागले. इतल्यान सर॑ सर्र 
जालें. आनी माडावयल्यान एक चूडत घो 5 5 करून सकयल पडलें. 
सगळ्यांनी वयर पळयलें. जाल्यार तेंच चूडत आसले. म्हाका माडाचीं 
उतरां याद जालीं. “चुट्स्यो AS cat आनी तुगेल्या धनेशाक आनी 
संवंगड्यांक घेवन यो.” 

चूडत THAR पडनाफुडे हार्वे म्हणले, “आतां मेजात चुट्ट्यो.” 

क्र 


सगळ्यांनी चुट्टाचेर घालून घेतलें पूण सगळो बोवाळूच जालो. 
चुट्ट्यो सारक्यो कोणाकूच मेजपाक जमना जाल्यो. मेजिल्ल्यो मेजिल्ल्यो 
घुस्पवपाक लागल्यो. 

“बारीक पासून मेजपाच्यो?” एकल्यान विचारले. 

“fasten ती एक धरपाची काय दोन?” दुसर्‍्यान प्रस्न केलो. 

“एका व्हिराची एक चुट्टी अशी धरपाची. बारीक आसल्यार तिवूय 
धरपाची.” Std सांगले. 

मागीर मोट्या गंभीर वातावरणांत परत एक फावट मेजप जालें. 
एकदां. दोनदां. चुट्ट्यो हावे सांगलेल्यो तितल्योच जाल्यो. एके वटेनच्यो 
शंबर. दुसरे वटेनच्यो एकशे दोन. वट्ट मेळून दोनशें दोन. 

सगळ्यांक अजाप जालें. धनेशान मान खाला घातली. नाल्ल गेले 
म्हण ताका खंत जावंक नासली, तर आपूण हरलो म्हण ताका वायट 
दिसले. 

इतल्यान म्हजी बा घरा आयली. सगळ्यांक घराकडेन पळोवन 
तिका कल्ल जालें. कितें घडलां तें समजून घेता आसतना तिवूय 
बुचकळ्यांत पडली. 

दुसऱ्या दिसा हांव शाळेंत आसतना पोवळे मास्तर आमच्या 
घराकडेन पासय मारून आयलो. म्हाका तें मागीर कळळें. मास्तरान तो 
माड पळयलो खंय. माळी पळयली. जनेल पव्ठयलें. बाक आनी दायक 
मेळळो . तांकां fend कितें सांगले आनी परत आसा तसो शाळेंत आयलो 
खंय. 

ते उपरांत चवथ्या वा पांचव्या दिसाची खबर. सकाळीं फुडें मेस्त 
आपणाली आयिद्दां घेवन आंगणांत हाजीर. दायन आदींच हाडून 
दवरिल्ल्यो फळयो आनी लाकडी खुंटे आंगणांत हाडून मेस्तासरीं दवरले. 

“हें feed करता?” हांवें मेस्ताक विचारलें. मेस्तान दायकडेन 
पळयलें. दायन म्हणलें - 

“ते तुका कित्याक? तुजो शाळेचो वेळ जालो. तूं शाळेत चल. 
मागीर येतकूच तुका किते ते कळटले.” 

हांव मोन्यांनी शाळेत गेलो. शिकपाचेर लक्ष लागना आसले. पोवळे 
मास्तर म्हजेसरी आयलो. हरशीं शिकपाचेर लक्ष नासल्यार तो म्हाका 
तापयतालो. पूण त्या दिसा तापलोना. कांय एक उलयलो ना. अपुरबायेन 
म्हजे फाटीर हात मात भोंवडायलो. म्हाका असली काकळूट नाका 
जाली. पूण हांव ओगी रावलों. 

मदले सुटयेंत धनेश आपल्या इश्टांक घेवन म्हजेसरी आयलो. 
म्हणपाक लागलो, “कल्पेश, पैज तूं जिकलो, हांव हारलां. तुका सांगिल्ले 
ते दिवपाक हांव तयार आसां. पूण हांचे सगळ्यांचे म्हणणे दर एकल्याक 
एका नाल्लावाट्याचें एक एक आडसर दिवचें.” 

“तांकां तशे जाय तशें कर. म्हजी कांय हरकत ना.” 

केन्ना काय शाळा सुटून घरा पावता अशे जाल्ले. 

शाळा सुटना बराबर घरा धांव मारली. पळय जाल्यार आंगणांत 
सकाळीं आयिल्लो तो मेस्तबी कोण ना. फकत कापिल्ल्या लाकडाची 
तूस. म्हाका दुबाव आयलो आनी हांवे माळयेवटेन पळयलें. दुबाव 
खरो जाल्लो. हांव तसोच माळयेर धावून गेलों. दोनूय जनेलांक गडगंज 
खुंटे लायिल्ले. हांव म्हज्या जनेलाकडेन आयलो. दोनूय हातांनी हावें 
जनेलाचे खुंटे हालयले. पूण ते मात लेगीत हालले ना. हांव रडपाक 
लागलों. 

कांय वेळान बा वयर माळयेर आयली. तिच्या तायटार गोबोर 
कसो किते आसलो. तिणे म्हणले, 

“ही बिभूत. मातशी जिबेक लाय.” गोबोर कसोच लागलो. उरलेली 
तिणे गध कशे म्हज्या कपलाक लायली. म्हणपाक लागली, 

“आतां तूं रोकडो बरो जातलो.” 

“बरो जातलो? म्हणजे म्हाका fed जालां तर?” हांब बाचेर 
तिडकलों. 

“तुका दीश्ट लागल्या आनी आतां जनेलूय बंद केलां. आतां कसलो 
हुस्को ना.” 

“म्हजे जनेल तुमी कित्याक बंद केलें? म्हाका सांगनासतना?” 
हाव रडपाक लागलों. 

“जनेलांतल्यान लावां लुतां भितर येतालीं आनी तुका पिडटालीं. 
म्हणून जनेलां बंद केलीं आनी केन्नातरी जनेलांक खुंटे लावपाकूच जाय 
आसले. पयशांखातीर उल्लेले. आतां लायले.” 

“लावां लुतां बी कोण ना. सगळी फकाणां. जनेलांत हो तो माड 
येतालो. तो तुमकां नाका जालो.” हांवे सांगले. 

“आतां माड बी कोण येवपाचो ना. आनी आतां तो माड आमचो 

उरूक ना. तो दिला.” बान निबरसाणेन सांगलें. 

“दिला? कोणांक दिला? दिवपाक तो कितें जनावर?” 

“जनावराभशेनूच वागता न्हय रे तो, देखून दिलो.” 

“कोणाक दिलो?” 

“विचार तुज्या दायक.” बा माळयेचीं सोपणां देवन सकयल गेली. 

दिसभर हांव दायची वाट पळयत रावलों . पूण दाय कामांक गेल्लो 
तो बह START घरा आयलो. एकलो आयलोना. ताचेबरोबर आनीक 
एक मनीस आसलो. म्हाका तो वळखिचोसो दिसलो . 

“बळखलो रे बाब?” Ara म्हाका विचारले. 

आतां हांव ताका वळखलों. तो रेदेर. नांव दुमींग. केन्नाय आमी 
भाटांत खेळूंक वतना आमकां भुरग्यांक तो दिसता. भुरगे ताका तितीव 
म्हणटाले. माडांची सूर काडपाचें ताचें काम. पूण हो रेंदेर आमगेर 
कित्याक? हांव बुचकळ्यांत पडलो. 

“कल्पेश, हो आमचो माड दुमींग तितवाक सुरीक दिला.” दायन 
म्हाका सांगले, दायच्या उतरांचेर दुमींग तितवान नोटांचे कवळे दायच्या 
हातार दवरले. 

“पयल्यान पयलीं कल्पेशाक नवी मुस्तायकी -शिवूया.” दायन 
म्हणले. तो म्हाका फुसलायता म्हणपाचें म्हाका समजलें. कितें चल्लां 
ते म्हज्यान सोसूंक जालें ना. हांवें वयर माळयेर धांव मारली. 

ते Udi हांवें जनेलांत रावन माडाची वाट पळयली. खुटांक गच्च 
धरून माडाक उलो लेगीत मारले. “कल्परूखा 5 5, कल्परूखा 5 5.” 

पूण माड जनेलांत आयलो ना. सकयल सावन बान मात म्हणले, 

“कल्पेश, वयर न्हीद पडना जाल्यार सकयल येवन न्हीद.” 

हांव freed संवंग घेवन वगीच Tacs. 

दुसऱ्या दिसा शाळेतल्यान घरा यो जाल्यार माडाच्या मुळांत कांय 

तन्नी चुडटां कातरून पडल्यांत. माडाक हेवटेन तेवटेन खांपां मारल्यांत. 
हांवें वयर पळयलें. माडाच्या कवाळ्यांत पोय कापून ताचेर मातयेचो 
दाबणो लायला. कापिल्ले पोंयेचे Heh सकयल पडिल्ले. हार्वे ते हातांत 
घेतले. कवळे कळे कशे! तांकां जीव आसा आनी ते तायटाचेर हुळहुळटा 
अशें म्हाका दिसले. 

हांव तसोच माळयेर गेलों. जनेलांतल्यान दाबणो स्पश्ट बरो 
दिसतालो. चुड॒टां कापिल्ल्यान आनी दाबणो लायिल्ल्यान माडाची 
अवतिकाय विद्रूप जाल्ली. म्हालो मर्दीच तकलेचे केंस खापायता तशें 
जाल्ले. 

दनपारां हांव जेवलोना. रातीकडेन दायन खऱ्यांनीच मुस्तायकेखातीर 
कपडो हाडलो. खोमसाक वेगळो आनी कलसावांक वेगळो. नाजाल्यार 
पयलीं दोनांकूय एकेच तरेचो हाडटालो. मागीर भुरगे चाळयताले. हे 
खेपेचो कपडोय बरो आसलो. म्हाका आवडलो खरो. पूण हरशीं जात्रे 
शिगम्याक कपडे हाडटकच जशी उमेद जाता तशी उमेद जावंक नासली. 
दायनूय सांगले, “फाल्यां शिंवप्यागेर जोकाखातीर या.” 

हांव वगीच रावलों. फाल्यांय ना आनी केन्नाच ना अशें ela मनांत 
थारायलें. 

कितलेशेच दीस गेले. हांव दर रातीं माळयेर माडाची वाट पळयत 
रावलो, पूण माड आयलो ना. माडाची दशा मात सामकी वायट जाल्ली. 
पयलीं तितीवान ताची एकूच पोंय कापिल्ली आनी एकूच दाबणो 
लायिल्लो. मागीर दुसरे वटेनची पोय कापली. ताचेर आनीक एक दाबणो 
लायलो. मागीर तिसरी. मागीर चवथी. माडाचेर चारीवटेन चार दाबणे 
लायले. 

आतां माडाचीं चुडटांय उणी जाल्लीं. कारण जंय दाबण्यांक 
आडखळटालीं तीं तितीवान कातयेन कातरून वडयिल्लीं. माडाक एक 

लेगीत नाल्ल नासलो. कित्याक तर आयिल्ली पाय तितीव कातरतालो 
आनी तिचेर दाबणो लायतालो. मागीर नाल्ल खंयचे जातले? 

तितीव सांगतालो, 

“जाणां चेड्या, तुगेलो माड सगळ्यांत बरो. तेका चार दाबणे 
लागल्या. आनी चड सूर मेवटा.” 

तितीव सकाळी फुडें खांदार कळसो मारून येतालो. कळसो माडा 
मुळांत दवरून एका हातांत काती आनी दुसर्‍या हातांत gah घेवन 
खांपावयल्यान ASK चडटालो. Aris gah कोंकणदुदयाचे केल्लें 
आसतालें. दाबण्यांतली सूर दुदक्‍्यांत ओतून घेतालो. दाबण्यांत फूक 
मारतालो आनी आसा तसो रितो दाबणो वण्टीक खुंटयेक लावचो तसो 
Gah लायतालो. थयसावनूच म्हाका एक उलो मारतालो, 

“ओ ऽ ऽ चेड्या.” 

हार्वे केन्नाच ताच्या उल्याक जाप दिली ना. हरशीं जाल्यार म्हाका 
ताच्या माडार चडपार्चे खूब कवतूक दिसतले आसले. पूण तो म्हज्याच 
माडाची सूर काडून म्हाकाच चाळयता अर्शे दिसतालें. 

मागीर तो चडिल्लो तसो खांपावयल्यान सहजतायेन सकयल 
देंवतालो. हांव माळयेचीं सोपणां देवतां तितले सहजतायेन तो देवतालो . 
दुदक्यांतली सूर कळशांत रकयतालो आनी आयिल्लेवटेन परततालो . 

दनपरां फकत चकचकीत काती घेवन येतालो. तसोच ASK 
चड़टालो. शेव घालतालो. म्हळ्यार पोयेवयलो दाबणो कुशीक काडून 
पोयेचो मुखावयलो भाग कातयेन कातरतालो. परत तसोच देंवून वतालो.. 
परत सांजवेळा कळसो, Gach घेवन सकाळचे भाशेन सूर व्हरपाक 
येतालो. ताणें गांवांतले अशेच सोळा माड सुरीक केल्ले. त्या सगळ्या 
माड़ांची ताका एके फावटीन कळसो भरून सूर मेळटाली. तागेल्या 
भावान आंतोनीन, धनेशाल्या भाटांतले माड सुरीक केल्ले. गांवाच्या 

निमाण्या पोंताक दोगांय भावांलीं घरां आसलीं. थंयच तांगेल्या सोच्याच्यो 
भाटयो आसल्यो. माडाचे सुरीपासून ते सोरो काडटाले आनी विकताले. 
तितीव सदांच सांगतालो, “चेड्या यो मुरे आमगेर, सुरीचो सोरो कसो 
काडटा तो तुका दाखयतां.” 

पूण हांव केन्ना तागेर गेलो ना. तो जर आमच्या माडाची सूर 
काडिनासलो जाल्यार मात हांव मुद्दम तागेली सोऱयाची भाटी पळोवपाक 
वतलो आसलो. 

हांव सदांच माळयेर बसून येवजितालों, हे सुरीक लागून माडाची 
वाट लागली. तेवूय रातीं असोच जनेला म्हन्यांत बशिल्लो. माडाची 
वाट पळयत. केन्नातरी न्हीद लागली. 

जाग आयली ती कानांत कसलोतरी जीव हुळहुळटा म्हणून. हातान 
फाफुडलो जाल्यार - दोळे उकते केले. पळय जाल्यार कानाकडेन चुट्टेचें 
तोंक हुळहुळटा. मुखार पळय जाल्यार आख्खी पांचवी चुट्टी आनी 
जनेलाभायर माडाचो कवाळो. माड आदलेवरींच जनेलांत आयिल्लो 
पूण हे खेप ताका बागवताना बरीच कसरत करची पडिल्ली. कारण 
ताच्या चारूय वटेन दाबणे आसले. बागवताना ताणें एक्कूय दाबणो 
पडपाक जायना अशी जतनाय घेतिल्ली. 

माडाक पळोवन म्हाका खूब बरें दिसलें. eta म्हणले, 

“कल्परूखा, म्हज्या इश्टा, तुका खूब त्रास जाले न्हय?” 

“जाले खरे, पूण तातूंत अजाप कसले? हांवें तुका आदींच सांगूंक 
नासले, मनीस कपटी आनी सुवार्थी म्हणून?” 

“बरोबर, हांवूय तातूंतलोच.” हांवें लजेन मान सकयल घातली. 

“ना. अजून मेरेन तरी तूं तसलो ना.” माडान जाप दिली. उलयताना 
ताका खुबूच कश्ट पडटाले. तरी तो उलयतांलो. 

“चुडटां कापलीं ताचें चड दुखलें ना. हरशीं म्हण केन्नाय चुट्टां 

कापप जाता. खापां मारलीं तें दुखले. आंगाचेर घाय पडले ना? पोंयो 
कापल्यो त्यो वेदना मात सोंसपा भायल्यो. त्यो आजून चालू आसा. 
आनी अशोच चालू उरतल्यो. कारण पोंयांतल्यान सूर गळटा. सूर 
कसली? म्हर्जे रगतूच ते.” 

आनी मागीर माड कितलोसोच वेळ वगी रावलो. ताका कसो 
थातारचो तेंच म्हाका कळळें ना. मागीर तोच आपूण जावन सावचीत 
जालो. म्हणपाक लागलो. 

“सगळे सोंसप शक्य आसा. पूण ही जनेलाच्या खुंटाची आडखळ! 
तुजे म्हजे इश्टागतीमदीं ही वणत कशी! हिचो खूब त्रास जाता!” 

माड हुंडकेलो. हांव खजील जालों. हांवे म्हणले, 

“हांव कितें करू? हांव कायच करूंक शकना. हे Ge मोडूंक 
शकना. ते दाबणे फोडूंक शकना. हांव भुरगो.” 

“तू भुरंगो हेच खरें. आनी तू तसोच राव.” 

म्हाका तुजी इश्टागत जाय. तुजेकडल्यान दुसरें कांयच नाका 

हावे म्हणले 

“दिवपाक म्हजेकडेन आसा fend? एकपासून बोडो ना. पूण हांव 
तुका अंतर दिवर्चोना. मात हें आतां अशें सदचेभशेन मेळप जावचें ना 
जालेंय जाल्यार हांव तुका कवाळ्यांत YAH शकचोना. कारण जनेलांक 
खुंटे आसात. आनी आतां बागवताना खूब कश्ट पडटात. खांपाकडेन 
मोडटलों कशें दिसता. शिवाय हे मानेचे दाबणे सांबाळचे पडटात.” 
माड़ान दोन चार पांचव्यो चुट्ट्यो जनेलांतल्यान भितर घातल्यो. म्हज्या 
पोल्यार आनी आंगार अपुरबायेन भोंवडायल्यो. मागीर फार्टी घेतल्यो. 
बाग काडून माड आसा तसो उबो जालो. 

सकाळीं जाग आयली पूण राती पळयिल्ली माडाची अवतिकाय 

चारूय वटेन चार दाबणे. तातूंतल्यान सूर गळटा. म्हाका एक घाय 
जाल्यार सोसूंक जायना आनी माडाक चारकडेन चार घाय. आनी एक्काय 
घायाक वखद लावप ना. चारूय घाय तशेच व्हांवत दवरप. चारूय 
घायांतल्यान भळाभळा सूर गळटा. रगत कशी! आनी मागीर ते सुरीचो 
सोरो काडप! माडाक इतले कश्ट भोगोवन किते काय म्हळ्यार काडप 
तो सोरो. 

म्हाका बा चीं उतरां याद जालीं. एक दीस कित्यावयल्यान तरी 
सोऱ्याचो विशय आयलो. तेन्ना बान म्हणिल्लें, “सोरो? वीख ते वीख!” 

तितीवान काल परत म्हणिल्लें, “deat केन्ना येता रे आमगेर? 
Beard भाटी पळोबपाक. जाय जाल्यार इल्लोसो पिबपाक!” 

सोर्‍याविशीं हांव अशें येवजितालो खरें पूण तोच सोरो एक दीस 
आमच्या घरांत आयलो. 

तितीवान माडाचे सुरीची भाटी काडलेली. नवे भाटयेचो सोरो 
म्हण एक भरलेली बाटली तो दायक घेवन आयलो. तिनसांजचो वेळ 
आसलो, “पिवन पळय. तुज्याच माडाचो सोरो.” घरांत भितर सरत 
ताणें ted. बाक ते व्हडलेंशें मानवर्ले ना. कारण दाय केन्ना सोरो 
पियेनासलो आनी ताणें पिवंचो न्हय अशें बाक दिसतालें. देखून Gar 
बाटली पळोवन ती नाराज जाली. दुमिगान तिची नुरा पारखिली. तो 
म्हणपाक लागलो, “तूं पियेना म्हण हांव जाणां, पूण केन्नाय वखद म्हण 
पियेवंक जाता.” अशें म्हणत तो आयिल्लो तसो गेलो. दायन ती बाटली 
काडून कोळयांत दवरली. | 

मागीर कितल्योशोच राती हांबे माडाची वाट पळयली. माड जनेलांत 
आयलो ना. हांव मनांत येवजितालों तेंच म्हाका खरें दिसले, माडाचो 
सोरो घरांत पावला. माडाक आकांताचो राग आयला आसतलो. माड 
आतां कसो उलयतलो! म्हाका अशेंय दिसताले, रातचो माडाच्या 

खांपावयल्यान वयर चडचो आनी कवाळ्यांत वचून माडाकडेन उलोवचें. 
तशें केल्यार माड उलयत काय? पूण माडाचेर वयर चडपाचें धाडस 
जायनासले. 

एके राती माडाची वाट पळयत जनेलांत बशिल्लो जाल्यार 
सकयलसावन हांसपाचो आवाज आयलो. कोण हांसता काय म्हण 
कान दिल्यार व्हडल्या व्हडल्यान दाय हांसता. हाचे पयलीं दाय असो 
केन्नाच हांसनासलो. बा ताका थातारताली. 

“येद्या व्हडल्यान कित्याक हांसपाक जाय?” 

“म्हज्या घरांत म्हाका हांसपाक मनाय आसा? हांसपी, म्हाका 
जाय तेद्यान हांसपी.” 

आनी दाय आडेंचो नेट हाडून हांसपाक लागलो. बाक ताची असली 
करणी मानवलीना. पूण ती वगीच रावली. आपूण हांसता आनी ती 
बगी रावता म्हण दांयक राग आयलो. 

“तू बगी कित्याक?” दायन तिका विचारले. 

“तू पियेला देखून तुका हांसो फुटला.” बान म्हणले. म्हणजे दाय 
सोरो पियेलो? म्हजी तकली भणभणपाक लागली. सोरो पिवपी जायत्या 
जाणांक हांव वळखतालो. बारकेलो बाबय. तो सकाळीं फुडे पिवपाक 
लागतालो. आनी दिसभर कायचेकाय उलयत रावतालो. येते वेते ताचीं 
HAM मारताले. पयल्या वाड्यावयलो बोबाट बोंबी. हरशीं दिसभर 
बगी आसतालो. मात रातचो सोरो पितकच वाङ्यावयल्या सगळ्यांक 
नांवा घेवन गाळी संवतालो. शिवा, गणा, Bad गादयेर पडिल्ले 
आसताले. अदीं-मदीं झगडटाले. एकामेकाक मारताले. सोरो पिवपी 
लोकांची कशी वायट दशा जाता तें हाव म्हज्या दोळ्यांनी पळयतालों . 
आनी आतां म्हजो दायूय सोरो पिवपाक लागलो? पयलीं घरांत बसून 
सोरो पियेतलो. मागीर गादयेर वचून पिवपाक लागतलो. मागीर शाळेंत 


कल्परूख 49 गौरी आनी कल्परूख 


भुरगे म्हाका चाळयतले. धनेश आनी तागेले सवंगडी, सगळे चाळयतले. 
दायक सोरो पियेवं नाका म्हण सांगपाक जाय. पूण दाय म्हर्जे 
आयकतलो? 

दुसऱ्या दिसा रातीकडेन दायन बा कडेन झगडें सुरू केलें. झगडे 
सुरू करचे आदीं दाय नक्कीच पियेल्लो आसूंक जाय. कारण ताच्या 
तोंडाक सोऱयाची घाण येताली आनी कोळयांतली बाटली अर्दी सुमार 
सोंपिल्ली. झगड्याचें निमित्त सामकें सादे. दाय परत परत एकूच वाक्य 
उलयतालो, “हांव तुजेकडेन उलयतां जाल्यार तूं बग्गी कशी?” बा वगी 
आशिल्ली हे खरें आनी ताचें कारण म्हळ्यार दाय घराकडेन येनाफुडें 
पिवपाक लागिल्लो. म्हाका दायची करणी मात लेगीत मानवलीना. 
दायचो आवाज आयकून हांव माळयेर सावन सकयल आयलो जाल्यार 
दाय म्हजेर तापलो, ' तूं भुरगो आमचे मदीं कित्याक? वयर वच. अभ्यास 
कर. वच म्हणटा न्हय.” हांव वचपाक सोदी नासलों पूण बान म्हाका 
नदरेनूच वयर वचपाक शिटकायलो. हांव मोन्यांनी वयर गेलों. मागीर 
दायचो मात लेगीत आवाज आयकूक आयलोना. बा मात मागीर 
उलोवपाक लागली. दाय सोरो पियेला म्हण ताका दुशणां दिवपाक 
लागली. म्हाका दिसले, आतां दोगायचें पेट्टले. पूण तशें कांय घडलेंना. 
दायन बाचीं सगळीं उतरां मोन्यांनी आयकून घेतलीं. म्हाका बरें दिसले. 
दाय इतल्यान सुदारतलो अशे दिसले. 

दुसऱ्या दिसा हांव शाळेत गेलों. सद्चे सारखो दनपारां घरा यो 
जाल्यार घरांत बोवांळ. भितर सर जाल्यार कितें पळयतलो? दाय उकत्या 
आंगान हांगा थंय नाचता. सामको तांबडोगूंज जाला. दोळे तांबशे 
जाल्यात. एक थापट उखलता, एक थापट दवरता. बान कांसाटो खोयला 
आनी तिवूय हांगा थंय नाचता. दाय तिका मारपाक सोदता. Bid 
कोळयांत बाटलेचेर नदर मारून पळयली जाल्यार ती सामकी सोंपल्या. 

इतल्यान दायन एक सुको पिराडो उखल्लो आनी तो बा फाटल्यान 
MAG. बा मुखार धांवली पूण बाची केश्टां ताच्या हाताक सांपडलीं. 
ताणें केस घट धरले आनी पिराड्यान सपासपा तो बाक मारपाक लागलो. 
पांयार, हातार, पोवटार, फाटीर ज॑य मेळटा थंय थंय धाडावपाक लागलो. 
बा बोबो हुयेली मारपाक लागली. हांव मदीं पडलो पूण पिराडो म्हजेर 
बसचो न्हय देखून बानूच म्हाका कुशीक वडयलो. हार्वे दायच्या 
हातांतल्या पिराड्याक घटू धरपाचो यत्न केलो पूण हांव झिडपलों. 
मागीर etd दायच्या पांयांक घट्ट वेंग मारली. इतले मदीं बा घरांतल्यान 
भायर Maat. फाटोफाट दाय धांबलो. हांबे पायाक तशेंच घट्‌ धरिल्ले. 
हांबूय फरफटत आंगणांत पावलो. आतां दायक बाक सारखी मारपाक 
मेळना जाली. कारण हांव ताचो पाय घटू धरून आसलो. दायन सगळो 

नेट एकठांय केलो आनी त्याच पांयाचे खोंटेन म्हाका पयस मोखलो. 
हांव खोटे सरशीं फाटल्यान गेलों आनी आंगणांतल्या माडार सण्ण करून 
आदळलों. 

तकली कणकणली. दोळ्यांमुखार नखेत्रां लिकलिकलीं. दायक 
खावं काय गिळू अशें म्हाका जालें. 

पूण खिणांत म्हाका वेगळेंच येवजलें. हांवें दोनूय हातांच्यो मुठी 
आंवळून एक व्हडली किळांच मारली, 

“aS Sa.” 

आनी हांव माडाच्या खांप्यावयल्यान सपासप वयर चडपाक 
लागलों. AR भंय दिसलो ना. पडलो जाल्यार लेगीत पर्वा ना अशें 
दिसले इतलो नेटान चडलों. धोंपरां घट जालीं. हातूय थरथरपाक लागले. 
हांबें माडाक दोनाय हातांनी वेंग मारली. पोट माडाक तेंकलें. सर॑ करून 
हांव पावलभर सकयल देंवलों. पोट खरचटले. चुरचुरले. आनीक वयर 
चडपाक जमना जाले. इतल्यान एक चुडत आपशींच बागवलें. हांवे 
ताका घट्ट धरले. ते सरशीं आपशींच ते वयर गेलें. आतां हांव चुडटाच्या 
पिराड्यांक तेंकलों . एका एका पिराड्याक घट धरून हांव बयर चडलो. 
सामको कवाळ्यांत पावलों. आतां सकयल पडपाची भिरांत नासली. 
कवाळ्यांतली चुडटां म्हज्या आंगाभोवतणी आडवीं तिडवीं जावन 
हालपाक लागलीं. आगार बरे AR पडपाक लागले. म्हाका समजले, 
माड म्हजी काळजी घेता. मात तो उलयनासलो. 

ld माडाच्या कवाळ्यांत पळयलें. एक दोन तीन चार. हेच ते 
सुरीचे दाबणे! तांचेखातीर हांव वयर चडून आयिल्लो. हांवें एक दाबणो 
पोये वयलो उबारलो. सकयल पळयलें. जाल्यार दाय आनी बा आजून 
आंगणांत झगडटात. दाय तिका मारपाक सोदता आनी बा मार 
चुकोवपाचो यत्न करता. हांवें माडावयल्यान हेंवूय पळयलें, आमच्या 

घरावटेन वाड्यावयले लोक धांवत येतात. 

हांवें दाबणो दोनूय हातांनी धरलो. तीर केलो. ज्युस्त दायच्या 
कट्ट्यार मोखपाचो. तकलेर फुटपाक जाय आनी दाबणाचो कांठ गळ्यांत 
उरपाक जाय. हीच संद सोदीत रावलों. धांवतां धांवतां बा आंगणांत 
पडली आनी दाय तिका पडिल्लेकडेन मारपाक लागलो. दाय थीर रावन 
तिका पिराड्यांनी मारतालो. हांवें हीच संद सादून वयल्यान दाबणो 
दायवटेन मोखून मारलो. दायचेर पडपाचो पूण त्याच खिणाक दाय कुशीक 
सरलो आनी दाय आनी बा हांचेमदीं दाबणो पडलो. सूर जळामळा 
उसळ्ळी. दोंगांयच्या आंगार पडली. दाबण्याचीं कैलां जावन आंगणभर 
पातळ्ळी. 

आनी इतल्यान दोगांयची नदर वयर गेली. म्हाका माडार पळोवन 
दोगांय काचाबूल जालीं. कारण इतलो वेळ तांकां कांयच खबर नासले. 
तीं झगडत आसलीं. हांवें एका फाटोफाट सगळे दाबणे सकयल आंगणात 
मोखून मारले. हांव वयरसावन व्हडल्यान आड्डलों. “तुमी झगडत 
रावात. हांव आतां हांगासरूच रावता.” 

आनी हांव कवाळ्यांतल्यान शांतपणान विसव घेबपाक लागलो. 
सकयल बोवाळ वाडत आशिल्लो. हार्वे सकयलं- पळयलेना. पूण 
अदमास केलो, सकयल आंगणात शाळाभर तरी लोक एकठांय जाल्या 
आसतले. 

म्हाका आतां जिवाक बरें दिसले. न्हीद येवपाक लागली. न्हिदपाक 
कसलीच भिरांत नासली. कारण म्हजे भोंवतणी चुड़टां सामकीं जनेलाचे 
खूट कशी आंवळून आयिल्लीं. हार्वे माडाचेर मायेन हात भोंवडायलो . 
हांव दोनूय हातांनी माडाक पोशेवपाक लागलों. 

“तू शाणो जाला आनी दुसऱयाक शाणेपणां शिकोवपाची शक्त 
तुवे जोडल्या.” माडान म्हज्या कानांत सांगले. हांव खुशी जालों. माड 

म्हजेकडेन उलयतालो. 
“आतां हांव हांगाच रावपी. सकयल देंवपीच न्हय.” 
माड फकत मुमुरख्यांनी हांसलो. 
“तूं बगी कित्याक?” etd विचारले. 
“तुका हांगां रावपाक मेळचें ना.” 
“कित्याक?” 
“सकयल तुर्जे राज्य सुरू जालां.” 
“आतां लोक तुजे करणेक तोखेतले. तुका मान दितले.” 
“दिद” 
तूं आतां ल्हान आसा खरो पूण हुशार जाला. मनशा इतलो हुशार 
आनी कपटी आनी सुवार्थी लेगीत जाला?” 
ना. पूण आमची इश्टागत इतल्यान सोंपता. कारण तूं आतां व्हडलो 
जाला आनी व्हडल्यांकडेन माडान इश्टागत दवरप सारखें न्हय. आतां 
qe म्हजे तेंच नातें. जें म्हर्जे हेरांकडेन आसा.” माडान सांगले. 
माडाचीं उतरां आयकून हांव खंती जालों. पूण माडान म्हाका 
तरातरांनी समजायलो आनी निमाणें म्हणलें, 
“हांव तुजेकडेन उलयलोंना जाल्यार तूं उलयता तें म्हाका सगळें 
आयकूक FAS.” 
आनी माड म्हाका पाळण्यांतल्या भशेन धोलोवपाक लागलो . 
म्हाका थंयच न्हीद लागली. 
“चेड्या 5 ऽ चेड्या 5 5.” 
दोळे उकते करून पळय जाल्यार मुखार तितीव. 
“चेड्या 5 5 अशीं पिशेपणां करी नाकाय. आयजसावन तुज्या 
माडाची सूर काडी ना. तुर्ये दाबणो फोडलो तें बरें केलें. यो, आमी 
खाला या. सगळे खाला रावल्यात.” तितीवान म्हज्या माथ्यार हात 

भोंवडायत म्हणले... 

“खाला या, म्हणजे?” हांव भानार आयलो. पळय जाल्यार हांव 
माडाच्या कवाळ्यांत बसलां आनी तितीव म्हज्या म्हऱ्यांत आसा. हांवें 
सकयल पळयलें. आमच्या आंगणांत सगळो गांव एकठांय जाला! 

तितीवान म्हळे, “यो, म्हाजे फाटीक धर.” 

हांब ताचे फाटकुळेर बसलो. तितीवान तुवालो हाडिल्लो. तो ताणे 
म्हजे फाटीवयल्यान आंवळळो आनी आपल्या पोटाक बांदलो. हार्वे 
दोनूय हात ताचे मानेभोवतणी आंबुळळे. 

तितीव सवकसायेन माडाचें एक एक सोंपण देंबलो. सामको 
निमाणेमेरेन. आमी सकयल पावनाफुडें दायन तुवालो सोडलो. बान 
म्हाका वेगेत काडलो. बेगीबेगीन घरांत व्हेलो. 

लोकांची गर्दी, तातूंत पोवळे गुरूजी आसलो. धनेश आनी तागेले 
संवंगडीय आसले. बान म्हज्या ओंठाक पेजेचो निवळ लायत म्हणले, 

“ना म्हज्या पुता आतां आमी केन्नाच झगडचींना.” 

“हय पुता. हांव परत सोऱयाक हात पसून लावचोना.” दाय बाबड़ो 
जावन म्हजेमुखार बशिल्लो. अशे दिसताले, झगडटालो तो दाय वेगळो 
आनी हो वेगळो . ४ 

इतल्यान गर्देतल्यान वाट काडीत धनेश आनी तागेले संवंगडी मुखार 
आयले. 

“जाणां कल्पेश, तुवे दाबणो फोडलो तो पळयलो आनी हांवें 
` आमच्या भाटांतल्या माडावयले सगळे सुरीचे दाबणे फोडले.” धनेश 
सांगतालो . 

“हय. आमी सगळ्यांनी फातर मारून दाबणे फोडले.” सगळ्यांनी 
म्हणले. 

“आनी जाणां कल्पेश? काल हावे हांकां सगळ्यांक पैजेचीं आडसरां 

दिलीं.” 

धनेशान सांगले. 

मागीर आमच्या आंगणांत कितलोसोच वेळ बोवाळ जालो. सगळे 
जाण भुरग्यांनी दाबणे फोडिल्ल्याची खबर करताले. कांय जाण म्हणटाले, 
भुरग्यांनी केलें तें वायट केलें. कांय जाण म्हणटाले, बरें केलें. 

कांय वेळान आमचो पोवळे मास्तर मुखार आयलो. लोकांक उद्देशून 
ताणें म्हणले, “म्हज्या भुरग्यांनी केलें तें चूक अशें हांव म्हणचोना. 
कारण माड हो कल्परूख आसा. विशरूख न्हय.” 

आनी मागीर गर्दी उणी जायत गेली. 

